

હેતુઓ

આ એકમનો અભ્યાસ કર્યા પછી તમે

- હેલોઆલકેન સંયોજનો અને હેલોએરિન સંયોજનોના આપેલા બંધારણોનાં નામ IUPAC નામકરણ પદ્ધતિ પ્રમાણે કહી શકશો.
- હેલોઆલકેન અને હેલોએરિન સંયોજનોની બનાવટમાં સમાવિષ્ટ પ્રક્રિયાઓને વર્ણવી શકશો અને તેઓ જે જુદી જુદી પ્રક્રિયાઓ દર્શાવે છે તેને સમજી શકશો.
- હેલોઆલકેન અને હેલોએરિન બંધારણોનો જુદા જુદા પ્રકારની પ્રક્રિયાઓ સાથે સહસંબંધ બાંધી શકશો.
- પ્રક્રિયા ક્રિયાવિધિને સમજવા અવકાશરસાયણને એક સાધન તરીકે વાપરી શકશો.
- કાર્બ-ધાત્વીય સંયોજનોના ઉપયોગો સમજી શકશો.
- પોલિહેલોજન સંયોજનોની પર્યાવરણીય અસરોનો ઉલ્લેખ કરી શકશો.

એકમ

10

હેલોઆલકેન અને હેલોએરિન સંયોજનો (Haloalkanes and Haloarenes)

હેલોજનયુક્ત સંયોજનો જમીનના બેક્ટેરિયા દ્વારા તેઓને તોડવાની પ્રક્રિયા સામે પ્રતિરોધકતા દર્શાવતા હોવાથી પર્યાવરણમાં દંઢપણે હાજર જેવા મળે છે.

એલિફેટિક કે એરોમેટિક હાઇડ્રોકાર્બનમાં હેલોજન પરમાણુ દ્વારા હાઇડ્રોજન પરમાણુનું વિસ્થાપન થતાં અનુક્રમે આલ્કાઇલ હેલાઇડ (હેલોઆલકેન) અને એરાઇલ હેલાઇડ (હેલોએરિન) બને છે. હેલોઆલકેનમાં હેલોજન પરમાણુ આલ્કાઇલ સમૂહના sp^3 સંકૃત કાર્બન સાથે જોડાયેલો હોય છે જ્યારે હેલોએરિનમાં હેલોજન પરમાણુ એરાઇલ સમૂહના sp^2 સંકૃત કાર્બન સાથે જોડાયેલો હોય છે. હેલોજન ધરાવતા ઘણા કાર્બનિક સંયોજનો કુદરતમાં મળી આવે છે અને તે પૈકીના કેટલાક સંયોજનો વૈદ્યકીય કામગીરીમાં ઉપયોગી બને છે. આ સંયોજનોનો ઉદ્યોગોમાં અને રોજિંદાજીવનમાં બહોળો ઉપયોગ થાય છે. તેઓ મોટા ભાગે અધ્રુવીય સંયોજનો માટે દ્રાવક તરીકે અને મોટા ભાગના કાર્બનિક સંયોજનોના સંશ્લેષણમાં પ્રારંભિક પદાર્થ તરીકે વપરાય છે. જમીનના સૂક્ષ્મ જીવો દ્વારા બનતી ક્લોરિનયુક્ત પ્રતિજીવી (antibiotic) ક્લોરએફ્રેનિકોલ ટાઇફોઇડના તાવના ઉપચાર માટે વધુ અસરકારક હોય છે. આપણું શરીર આયોડિન ધરાવતો અંતઃસ્ત્રાવ થાયરોક્સિન ઉત્પન્ન કરે છે. આ અંતઃસ્ત્રાવની ઊણપના કારણે થતા રોગને ગોઇટર કહે છે. સાંશ્લેષિત હેલોજનયુક્ત સંયોજનો જેવા કે ક્લોરોક્વિન મલેરિયાના ઉપચારમાં ઉપયોગી છે. હેલોથેન શારીરિક શસ્ત્રક્રિયા દરમિયાન નિશ્ચેતક તરીકે વપરાય છે. કેટલાક સંપૂર્ણ ફ્લોરિનયુક્ત સંયોજનોને શારીરિક શસ્ત્રક્રિયામાં રુધિરના કાર્યક્ષમ અવેજ તરીકે લેવામાં આવે છે.


આ એકમમાં તમે કાર્બહેલોજન સંયોજનોની બનાવટની અગત્યની પદ્ધતિઓ, ભૌતિક અને રાસાયણિક ગુણધર્મો તથા ઉપયોગો વિષે અભ્યાસ કરશો.

10.1 વર્ગીકરણ (Classification)

10.1.1 હેલોજન પરમાણુઓની સંખ્યાના આધારે (On the Basis of Number of Halogen Atoms)

હેલોઆલકેન અને હેલોએરિન સંયોજનોને નીચે દર્શાવ્યા પ્રમાણે વર્ગીકૃત કરી શકાય છે.

તેઓના બંધારણમાં રહેલા એક, બે અથવા વધુ હેલોજન પરમાણુઓની સંખ્યા મુજબ તેઓને અનુક્રમે મોનો, ડાય અથવા પોલિહેલોજન (ટ્રાય- ટેટ્રા- વગેરે) સંયોજન તરીકે વર્ગીકૃત કરી શકાય છે. ઉદાહરણ તરીકે,




મોનોહેલોજન સંયોજનોને તેઓમાં રહેલો હેલોજન પરમાણુ જે કાર્બન પરમાણુ સાથે જોડાયેલો હોય તે કાર્બનના સંકરણના આધારે વધુ આગળ નીચે દર્શાવ્યા મુજબ વર્ગીકૃત કરી શકાય છે.

10.1.2 sp^3C-X બંધ ($X = F, Cl, Br, I$) ધરાવતા સંયોજનો (Compounds Containing sp^3C-X Bond)

આ વર્ગમાં નીચે દર્શાવેલા સંયોજનોનો સમાવેશ થાય છે.

(a) આલ્કાઇલ હેલાઇડ અથવા હેલોઆલકેન સંયોજનો ($R-X$)

આલ્કાઇલ હેલાઇડમાં આલ્કાઇલ સમૂહ (R) સાથે હેલોજન પરમાણુ જોડાયેલો હોય છે. તેઓ સમાનધર્મી શ્રેણી બનાવે છે જેને $C_nH_{2n+1}X$ વડે દર્શાવાય છે. તેઓને હેલોજન પરમાણુ જે કાર્બન પરમાણુ સાથે જોડાયેલો હોય તેની પ્રકૃતિના આધારે વધુ આગળ પ્રાથમિક, દ્વિતીયક અથવા તૃતીયકમાં વર્ગીકૃત કરી શકાય છે. જો હેલોજન પરમાણુ આલ્કાઇલ હેલાઇડના પ્રાથમિક કાર્બન સાથે જોડાયેલો હોય તો તેને પ્રાથમિક આલ્કાઇલ હેલાઇડ અથવા 1° આલ્કાઇલ હેલાઇડ કહેવામાં આવે છે. તે જ પ્રમાણે જો હેલોજન પરમાણુ દ્વિતીયક અથવા તૃતીયક કાર્બન પરમાણુ સાથે જોડાયેલ હોય તો તેવા આલ્કાઇલ હેલાઇડને અનુક્રમે દ્વિતીયક આલ્કાઇલ હેલાઇડ (2°) અથવા તૃતીયક આલ્કાઇલ હેલાઇડ (3°) કહેવામાં આવે છે.




(b) એલાઇલિક હેલાઇડ સંયોજનો

આ સંયોજનોમાં હેલોજન પરમાણુ કાર્બન-કાર્બન દ્વિબંધ ($C=C$)ની તરત પછીના sp^3 સંકૃત કાર્બન સાથે એટલે કે એલાઇલિક કાર્બન સાથે જોડાયેલો હોય છે.



(c) બેન્ઝાઇલિક હેલાઇડ સંયોજનો

આ સંયોજનોમાં હેલોજન પરમાણુ એરોમેટિક વલયની તરત પછીના sp^3 સંકૃત કાર્બન સાથે જોડાયેલો હોય છે.



10.1.3 $\text{sp}^2\text{C-X}$ બંધ ધરાવતા સંયોજનો (Compounds Containing $\text{sp}^2\text{C-X}$ Bond)

આ વર્ગમાં નીચે દર્શાવેલા સંયોજનોનો સમાવેશ થાય છે.


(a) વિનાઈલિક હેલાઈડ સંયોજનો

આ સંયોજનોમાં હેલોજન પરમાણુ કાર્બન-કાર્બન દ્વિબંધ ($\text{C}=\text{C}$) ના sp^2 સંકૃત કાર્બન પરમાણુ સાથે જોડાયેલો હોય છે.




(b) એરાઈલ હેલાઈડ સંયોજનો

આ સંયોજનોમાં હેલોજન પરમાણુ એરોમેટિક વલયના sp^2 સંકૃત કાર્બન પરમાણુ સાથે જોડાયેલો હોય છે.




10.2 નામકરણ (Nomenclature)


હેલોજનયુક્ત સંયોજનોનું વર્ગીકરણ શીખ્યા બાદ હવે આપણે તેઓનાં નામ કેવી રીતે લખી શકાય તે શીખીશું. આલ્કાઈલ હેલાઈડ સંયોજનોના સામાન્ય નામ માટે આલ્કાઈલ સમૂહનાં નામની પાછળ હેલાઈડ લખવામાં આવે છે. IUPAC નામકરણ પદ્ધતિમાં આલ્કાઈલ હેલાઈડ સંયોજનનું નામ હેલોવિસ્થાપિત હાઈડ્રોકાર્બન તરીકે લખાય છે. બેન્ઝિનના મોનોહેલોજન વ્યુત્પન્નના સામાન્ય અને IUPAC નામ સમાન હોય છે. ડાયહેલોજન વ્યુત્પન્નના સામાન્ય નામ માટે *o*-, *m*-, *p*- પૂર્વગોનો ઉપયોગ થાય છે, જ્યારે IUPAC પદ્ધતિમાં ધોરણ-XIના એકમ-12માં શીખ્યા મુજબ 1, 2; 1, 3 અને 1, 4 અંકોનો ઉપયોગ કરવામાં આવે છે.




સામાન્ય નામ : n-પ્રોપાઈલ બ્રોમાઈડ
IUPAC નામ : 1-બ્રોમોપ્રોપેન



આઈસોપ્રોપાઈલ ક્લોરાઈડ
2-ક્લોરોપ્રોપેન




આઈસોબ્યુટાઈલ ક્લોરાઈડ
1-ક્લોરો-2-મિથાઈલપ્રોપેન




સામાન્ય નામ : બ્રોમોબેન્ઝિન
IUPAC નામ : બ્રોમોબેન્ઝિન




m-ડાયબ્રોમોબેન્ઝિન
1, 3-ડાયબ્રોમોબેન્ઝિન



સમમિત-ટ્રાયબ્રોમોબેન્ઝિન
1, 3, 5-ટ્રાયબ્રોમોબેન્ઝિન





IUPAC નામ : 1-ક્લોરો-2,2-ડાયમિથાઈલપ્રોપેન



2-બ્રોમોપ્રોપેન

એક જ પ્રકારના હેલોજન પરમાણુઓ ધરાવતા ડાયહેલોઆલ્કેન સંયોજનોને આલ્કાઈલીડીન અથવા આલ્કાઈલીન ડાયહેલાઈડ નામથી ઓળખવામાં આવે છે. આ ડાયહેલોસંયોજનોનું વધુ વર્ગીકરણ જેમીનલ હેલાઈડ સંયોજન અથવા જેમીનલ ડાયહેલાઈડ સંયોજનમાં (બે હેલોજન પરમાણુઓ એક જ કાર્બન સાથે જોડાયેલા હોય છે) અને વિસીનલ હેલાઈડ સંયોજન અથવા વિસીનલ ડાયહેલાઈડ સંયોજનમાં (બે હેલોજન

પરમાણુઓ પાસપાસેના કાર્બન પરમાણુઓ સાથે જોડાયેલા હોય છે) કરવામાં આવે છે. સામાન્ય નામકરણ પદ્ધતિમાં જેમીનલ-ડાયહેલાઈડ સંયોજનોને આલ્કાઈલીડીન હેલાઈડ સંયોજન તરીકે અને વિસીનલ-ડાયહેલાઈડ સંયોજનોને આલ્કાઈલીન ડાયહેલાઈડ સંયોજન તરીકે દર્શાવવામાં આવે છે. IUPAC પદ્ધતિમાં તેઓને ડાયહેલોઆલ્કેન સંયોજનો વડે દર્શાવાય છે.



સામાન્ય નામ : ઈથાઈલીડીન ક્લોરાઈડ
(જેમીનલ ડાયહેલાઈડ)



ઈથીલીન ડાયક્લોરાઈડ
(વિસીનલ ડાયહેલાઈડ)

IUPAC નામ : 1, 1-ડાયક્લોરોઈથેન

1, 2-ડાયક્લોરોઈથેન

હેલોસંયોજનોના કેટલાક સામાન્ય ઉદાહરણો કોષ્ટક 10.1માં દર્શાવેલા છે.

કોષ્ટક 10.1 : કેટલાક હેલાઈડ સંયોજનોના સામાન્ય અને IUPAC નામ


બંધારણ	સામાન્ય નામ	IUPAC નામ
$\text{CH}_3\text{CH}_2\text{CH}(\text{Cl})\text{CH}_3$	દ્વિતીયક બ્યુટાઈલ ક્લોરાઈડ	2-ક્લોરોબ્યુટેન
$(\text{CH}_3)_3\text{CCH}_2\text{Br}$	નિયો પેન્ટાઈલ બ્રોમાઈડ	1-બ્રોમો-2,2-ડાયમિથાઈલપ્રોપેન
$(\text{CH}_3)_3\text{CBr}$	તૃતીયક બ્યુટાઈલ બ્રોમાઈડ	2-બ્રોમો-2-મિથાઈલપ્રોપેન
$\text{CH}_2=\text{CHCl}$	વિનાઈલ ક્લોરાઈડ	ક્લોરોઈથિન
$\text{CH}_2=\text{CHCH}_2\text{Br}$	એલાઈલ બ્રોમાઈડ	3-બ્રોમોપ્રોપિન
	o-ક્લોરોટોલ્યુઈન	1-ક્લોરો-2-મિથાઈલબેન્ઝિન અથવા 2-ક્લોરોટોલ્યુઈન
	બેન્ઝાઈલ ક્લોરાઈડ	ક્લોરોફિનાઈલમિથેન
CH_2Cl_2	મિથિલીન ક્લોરાઈડ	ડાયક્લોરોમિથેન
CHCl_3	ક્લોરોફોર્મ	ટ્રાયક્લોરોમિથેન
CHBr_3	બ્રોમોફોર્મ	ટ્રાયબ્રોમોમિથેન
CCl_4	કાર્બન ટેટ્રાક્લોરાઈડ	ટેટ્રાક્લોરોમિથેન
$\text{CH}_3\text{CH}_2\text{CH}_2\text{F}$	n-પ્રોપાઈલ ફ્લોરાઈડ	1-ફ્લોરોપ્રોપેન

કોષ્ટક 10.1







$\text{C}_5\text{H}_{11}\text{Br}$ આણ્વીય સૂત્રવાળા સંયોજનના શક્ય આઠ બંધારણીય સમઘટકોના બંધારણો દોરો. દરેક સમઘટકનું IUPAC પદ્ધતિ મુજબ નામ લખો અને તેઓને પ્રાથમિક, દ્વિતીયક અથવા તૃતીયક બ્રોમાઈડમાં વર્ગીકૃત કરો.

ઉકેલ :

$\text{CH}_3\text{CH}_2\text{CH}_2\text{CH}_2\text{CH}_2\text{Br}$	1-બ્રોમોપેન્ટેન (1°)
$\text{CH}_3\text{CH}_2\text{CH}_2\text{CH}(\text{Br})\text{CH}_3$	2-બ્રોમોપેન્ટેન (2°)
$\text{CH}_3\text{CH}_2\text{CH}(\text{Br})\text{CH}_2\text{CH}_3$	3-બ્રોમોપેન્ટેન (2°)
$(\text{CH}_3)_2\text{CHCH}_2\text{CH}_2\text{Br}$	1-બ્રોમો-3-મિથાઈલબ્યુટેન (1°)

2-બ્રોમો-3-મિથાઈલબ્યુટેન (2°)2-બ્રોમો-2-મિથાઈલબ્યુટેન (3°)1-બ્રોમો-2-મિથાઈલબ્યુટેન (1°)1-બ્રોમો-2, 2-ડાયમિથાઈલપ્રોપેન (1°)**કોયડો 10.2**

નીચે દર્શાવેલા સંયોજનોના IUPAC નામ લખો.

**ઉકેલ :**

(i) 4-બ્રોમોપેન્ટ-2-ઈન

(ii) 3-બ્રોમો-2-મિથાઈલબ્યુટ-1-ઈન

(iii) 4-બ્રોમો-3-મિથાઈલપેન્ટ-2-ઈન

(iv) 1-બ્રોમો-2-મિથાઈલબ્યુટ-2-ઈન

(v) 1-બ્રોમોબ્યુટ-2-ઈન

(vi) 3-બ્રોમો-2-મિથાઈલપ્રોપેન

લખાણ સંબંધિત પ્રશ્નો**10.1** નીચે દર્શાવેલા સંયોજનોના બંધારણો દોરો :

(i) 2-ક્લોરો-3-મિથાઈલપેન્ટેન

(ii) 1-ક્લોરો-4-ઈથાઈલસાયક્લોહેક્સેન

(iii) 4-તૃતીયક બ્યુટાઈલ-3-આયોડોહેપ્ટેન


(iv) 1, 4-ડાયબ્રોમોબ્યુટ-2-ઈન

(v) 1-બ્રોમો-4-દ્વિતીયક બ્યુટાઈલ-2-મિથાઈલબેન્ઝિન

10.3 C-X બંધનો સ્વભાવ

(Nature of C-X Bond)

કાર્બન પરમાણુ કરતાં હેલોજન પરમાણુઓની વિદ્યુતઋણતા વધુ હોવાથી આલ્કાઈલ હેલાઈડ સંયોજનમાં કાર્બન-હેલોજન બંધ ધ્રુવીય હોય છે. તેથી કાર્બન પરમાણુ આંશિક ધનવીજભાર ધરાવે છે જ્યારે હેલોજન પરમાણુ આંશિક ઋણ વીજભાર ધરાવે છે.



આવર્તકોષ્ટકમાં સમૂહમાં નીચે તરફ જતા હેલોજન પરમાણુઓના કદ વધતા જાય છે. આમ, ફ્લોરિન પરમાણુ સૌથી નાનું અને આયોડિન સૌથી મોટું કદ ધરાવે છે. પરિણામે કાર્બન-હેલોજન બંધલંબાઈ પણ C-F થી C-I તરફ જતા વધતી જાય છે. કેટલીક વિશિષ્ટ બંધલંબાઈ, બંધ એન્ટાલ્પી અને દ્વિધ્રુવચાકમાત્રાના મૂલ્યો કોષ્ટક 10.2માં દર્શાવેલા છે.

આલ્કાઈલ હેલાઈડ સંયોજનોને આલ્કોહોલ સંયોજનોમાંથી ઉત્તમ રીતે બનાવી શકાય છે, જેને સહેલાઈથી મેળવી શકાય છે.






કોષ્ટક 10.2 : કાર્બન-હેલોજન (C-X) બંધલંબાઈ, બંધ એન્થાલ્પી અને દ્વિધ્રુવચાકમાત્રા

બંધ	બંધલંબાઈ/pm	C-X બંધએન્થાલ્પી/kJmol ⁻¹	દ્વિધ્રુવચાકમાત્રા/ડીબાય
CH ₃ -F	139	452	1.847
CH ₃ -Cl	178	351	1.860
CH ₃ -Br	193	293	1.830
CH ₃ -I	214	234	1.636

10.4 હેલોઆલકેન સંયોજનોની બનાવટની પદ્ધતિઓ (Methods of Preparation of Haloalkanes)

10.4.1 આલ્કોહોલ સંયોજનોમાંથી (From Alcohols)

આલ્કોહોલ સંયોજનોની સાંદ્ર હેલોજન એસિડ, ફોસ્ફરસ હેલાઈડ અથવા થાયોનિલ ક્લોરાઈડ સાથે પ્રક્રિયા કરતાં આલ્કોહોલમાંના હાઈડ્રોક્સિલ સમૂહનું વિસ્થાપન હેલોજન પરમાણુ વડે થાય છે. આ પ્રક્રિયા માટે થાયોનિલ ક્લોરાઈડને અગ્રિમતા આપવામાં આવે છે, કારણ કે આ પ્રક્રિયામાં SO₂ અને HCl વાયુઓ સાથે આલ્કાઈલ હેલાઈડ બને છે. આ પ્રક્રિયાથી બનતી બે વાયુમય નીપજો સરળતાથી દૂર થઈ શકે છે, તેથી આ પ્રક્રિયાથી શુદ્ધ આલ્કાઈલહેલાઈડ મળે છે. પ્રાથમિક અને દ્વિતીયક આલ્કોહોલ સંયોજનોની HCl સાથેની પ્રક્રિયા માટે ZnCl₂ ઉદ્દીપકની આવશ્યકતા રહે છે. તૃતીયક આલ્કોહોલ સંયોજનોની પ્રક્રિયા ઓરડાના તાપમાને માત્ર સાંદ્ર HCl સાથે હલાવવાથી પૂર્ણ થાય છે. આલ્કાઈલ બ્રોમાઈડની બનાવટ માટે HBr (48 %) સાથે સતત ઉકાળવામાં આવે છે. R-Iની સારા પ્રમાણમાં નીપજ 95 % ઓર્થોફોસ્ફોરિક એસિડમાં આલ્કોહોલ સંયોજનોને સોડિયમ અથવા પોટેશિયમ આયોડાઈડ સાથે ગરમ કરવાથી મેળવી શકાય છે. હેલોએસિડની ઓક્સિજન સાથેની પ્રતિક્રિયાત્મકતાનો ક્રમ 3° > 2° > 1° છે. સામાન્ય રીતે લાલ ફોસ્ફરસની બ્રોમિન અને આયોડિન સાથે પ્રક્રિયા થવાથી સ્વસ્થાને (insitu) પ્રક્રિયા મિશ્રણમાં ઉત્પન્ન કરવું) અનુક્રમે ફોસ્ફરસ ટ્રાયબ્રોમાઈડ અને ફોસ્ફરસ ટ્રાયઆયોડાઈડ બને છે.



આલ્કાઈલ ક્લોરાઈડને આલ્કોહોલના દ્રાવણમાંથી શુદ્ધ હાઈડ્રોજન ક્લોરાઈડ વાયુ પસાર કરવાથી અથવા સાંદ્ર જલીય હેલોજન એસિડ અને આલ્કોહોલના મિશ્રણને ગરમ કરવાથી બનાવી શકાય છે.


એરાઈલ હેલાઈડ સંયોજનોની બનાવટ માટે ઉપરોક્ત પદ્ધતિ યોગ્ય નથી કારણ કે ફિનોલમાં કાર્બન-ઓક્સિજન બંધમાં આંશિક દ્વિબંધ લક્ષણ હોય છે અને આ દ્વિબંધ, એકલબંધ કરતા મજબૂત હોવાથી તેને તોડવો મુશ્કેલ હોય છે (એકમ 11, ધોરણ-XI).

10.4.2 હાઈડ્રોકાર્બન સંયોજનોમાંથી (From Hydrocarbons)

(I) આલ્કેન સંયોજનોમાંથી મુક્તમૂલક હેલોજિનેશન દ્વારા


આલ્કેનસંયોજનોની મુક્તમૂલક ક્લોરિનેશન અથવા બ્રોમિનેશન પ્રક્રિયાઓ સમઘટકીય મોનો અને પોલિહેલોઆલ્કેન સંયોજનોનું જટિલ મિશ્રણ આપે છે.

જેને શુદ્ધ સંયોજન સ્વરૂપે અલગ પાડવું મુશ્કેલ છે. પરિણામે કોઈ એક સંયોજનની નીપજ ઓછી મળે છે (એકમ 13, ધોરણ-XI).




(II) આલ્કીન સંયોજનોમાંથી


- (i) હાઈડ્રોજન હેલાઈડનું ઉમેરણ : આલ્કીન સંયોજન હાઈડ્રોજન ક્લોરાઈડ, હાઈડ્રોજન બ્રોમાઈડ અથવા હાઈડ્રોજન આયોડાઈડ સાથેની પ્રક્રિયાથી તેમના અનુવર્તી આલ્કાઈલ હેલાઈડમાં રૂપાંતર પામે છે.



પ્રોપિન બે નીપજો આપે છે, પરંતુ માર્કોવનીકોવના નિયમ મુજબ (એકમ-13, ધોરણ-XI) એક જ મુખ્ય નીપજ હોય છે.




- (ii) હેલોજનનું ઉમેરણ : CCl_4 માં ઓગળેલા બ્રોમીનને આલ્કીન સંયોજનમાં ઉમેરવામાં આવે છે ત્યારે બ્રોમીનનો લાલાશ પડતો કથ્થાઈ રંગ દૂર થાય છે. આ પ્રક્રિયા અણુમાં રહેલા દ્વિબંધની પરબ માટેની પ્રયોગશાળા કક્ષાની અગત્યની પદ્ધતિ છે. આવી ઉમેરણ પ્રક્રિયાના પરિણામે વિસિનલ-ડાયબ્રોમાઈડનું સંશ્લેષણ થાય છે, જે રંગવિહીન હોય છે (એકમ-13, ધોરણ-XI).



કોયડો 10.3

$(\text{CH}_3)_2\text{CHCH}_2\text{CH}_3$ ના મુક્તમૂલક મોનોક્લોરિનેશનથી બનનારા બધા સંભવિત મોનોક્લોરો બંધારણીય સમઘટકોને ઓળખો.

ઉકેલ : આપેલા અણુમાં ચાર જુદા જુદા પ્રકારના હાઈડ્રોજન પરમાણુઓ છે. આ હાઈડ્રોજન પરમાણુઓના વિસ્થાપનથી નીચે દર્શાવેલા ચાર મોનોક્લોરો વ્યુત્પન્ન મળશે.



10.4.3 હેલોજન વિનિમય (Halogen Exchange)

આલ્કાઈલ ક્લોરાઈડ / બ્રોમાઈડ સંયોજનોની શુષ્ક એસિટોનમાં NaI સાથે પ્રક્રિયા કરતાં આલ્કાઈલ આયોડાઈડ સંયોજનો બનાવી શકાય છે. આ પ્રક્રિયા ફિન્કલસ્ટેઈન (Finkelstein) પ્રક્રિયા તરીકે ઓળખાય છે.




$\text{X}=\text{Cl, Br}$

આ રીતે પ્રાપ્ત થતા NaCl અથવા NaBr શુષ્ક એસિટોનમાં અવક્ષેપિત થાય છે. તે લ-શટેલિયરના સિદ્ધાંત મુજબ પુરોગામી પ્રક્રિયાને આગળ વધારે છે.

ધાત્વીય ફ્લોરાઈડ સંયોજનો જેવા કે AgF , Hg_2F_2 , CoF_2 અથવા SbF_3 ની હાજરીમાં આલ્કાઈલ ક્લોરાઈડ / બ્રોમાઈડને ગરમ કરવાથી આલ્કાઈલ ફ્લોરાઈડ


સંયોજનોનું સંશ્લેષણ ઉત્તમ રીતે પૂર્ણ કરી શકાય છે. આ પ્રક્રિયાને સ્વાર્ટ્સ (Swarts) પ્રક્રિયા કહેવાય છે.



10.5 હેલોએરિન સંયોજનોની બનાવટ (Preparation of Haloarenes)

(i) હાઈડ્રોકાર્બન સંયોજનોમાંથી ઈલેક્ટ્રોન અનુરાગી વિસ્થાપન દ્વારા


એરિન સંયોજનોની આયર્ન અથવા આયર્ન (III) ક્લોરાઇડ જેવા લુઈસ એસિડ ઉદ્દીપકની હાજરીમાં ક્લોરિન અને બ્રોમિન સાથે પ્રક્રિયા કરવાથી ઈલેક્ટ્રોન અનુરાગી વિસ્થાપન દ્વારા અનુક્રમે એરાઈલ ક્લોરાઇડ અને એરાઈલ બ્રોમાઈડ બનાવી શકાય છે.




ઓર્થો અને પેરા સમઘટકોને તેઓના ગલનબિંદુમાં મોટા તફાવતના કારણે સહેલાઈથી અલગ કરી શકાય છે. આયોડિન સાથેની પ્રક્રિયા પ્રતિવર્તી સ્વભાવની હોય છે અને આ પ્રક્રિયામાં ઉત્પન્ન થતાં HIના ઓક્સિડેશન માટે ઓક્સિડેશનકર્તા (HNO_3 , HIO_4)ની હાજરી જરૂરી બને છે. ફ્લોરિનની ઊંચી પ્રતિક્રિયાત્મકતાના કારણે આ પદ્ધતિથી ફ્લોરો સંયોજનો બનાવી શકાતા નથી.

(ii) એમાઈન સંયોજનોમાંથી સેન્ડમેયર પ્રક્રિયા દ્વારા




જ્યારે ઠંડા જલીય ખનીજ એસિડમાં ઓગળેલા અથવા નિલંબિત (suspended) પ્રાથમિક એરોમેટિક એમાઈનની સોડિયમ નાઈટ્રાઈટ સાથે પ્રક્રિયા કરવામાં આવે છે ત્યારે ડાયએઝોનિયમ ક્ષાર બને છે (એકમ-13, ધોરણ-XII). તાજા બનાવેલા ડાયએઝોનિયમ ક્ષારના દ્રાવણને ક્યુપ્રસ ક્લોરાઇડ અથવા ક્યુપ્રસ બ્રોમાઈડ સાથે મિશ્ર કરવાથી ડાયએઝોનિયમ સમૂહનું $-\text{Cl}$ અથવા $-\text{Br}$ વડે વિસ્થાપન થાય છે.






આયોડિન દ્વારા ડાયએઝોનિયમ સમૂહના વિસ્થાપન માટે ક્યુપ્રસ હેલાઈડ સંયોજનોની હાજરીની જરૂર પડતી નથી અને આ પ્રક્રિયા ડાયએઝોનિયમ ક્ષારને પોટેશિયમ આયોડાઈડ સાથે માત્ર હલાવવાથી થાય છે.



કોયડો 10.4 નીચે દર્શાવેલી પ્રક્રિયાઓની નીપજો લખો.



ઉકેલ :



લખાણ સંબંધિત પ્રશ્નો

10.2 આલ્કોહોલ સંયોજનોની KI સાથેની પ્રક્રિયા દરમિયાન શા માટે સલ્ફ્યુરિક એસિડ વાપરવામાં આવતો નથી ?

10.3 પ્રોપેનના જુદા જુદા ડાયહેલોજન વ્યુત્પન્નોના બંધારણો લખો.







10.4 C_5H_{12} આણ્વીયસૂત્રવાળા સમઘટકીય આલ્કેન સંયોજનો પૈકી જે સંયોજન પ્રકાશરાસાયણિક ક્લોરિનેશન પ્રક્રિયા આપે છે તેને ઓળખી બતાવો.

(i) માત્ર એક મોનોક્લોરાઈડ

(ii) ત્રણ સમઘટકીય મોનોક્લોરાઈડ સંયોજનો

(iii) ચાર સમઘટકીય મોનોક્લોરાઈડ સંયોજનો

10.5 નીચે દર્શાવેલી દરેક પ્રક્રિયાની મુખ્ય મોનોહેલો નીપજોના બંધારણો દોરો.



10.6 ભૌતિક ગુણધર્મો


(Physical Properties)

શુદ્ધ અવસ્થામાં આલ્કાઈલ હેલાઈડ સંયોજનો રંગવિહીન હોય છે, પરંતુ બ્રોમાઈડ અને આયોડાઈડ સંયોજનો પ્રકાશના સંપર્કમાં આવવાથી રંગીન બને છે. ઘણા બાષ્પશીલ હેલોજનયુક્ત સંયોજનો મીઠી સુગંધ ધરાવે છે.

ગલનબિંદુ અને ઉત્કલનબિંદુ


મિથાઈલ ક્લોરાઈડ, મિથાઈલ બ્રોમાઈડ, ઈથાઈલ ક્લોરાઈડ અને કેટલાક ક્લોરોફ્લોરોમિથેન સંયોજનો ઓરડાના તાપમાને વાયુ સ્વરૂપે હોય છે. જ્યારે ઊંચા સભ્યો પ્રવાહી અથવા ઘન સ્વરૂપે હોય છે. આપણે શીખી ગયા છીએ તે મુજબ કાર્બનિક હેલોજનયુક્ત સંયોજનોના અણુઓ સામાન્ય રીતે ધ્રુવીય હોય છે. હેલોજન વ્યુત્પન્નોમાં વધુ ધ્રુવીયતા અને ઊંચા આણ્વીય દળના કારણે જનક હાઈડ્રોકાર્બનની સરખામણીમાં આંતરઆણ્વીય આકર્ષણબળ (દ્વિધ્રુવ-દ્વિધ્રુવ અને વાન્ ડર વાલ્સ) પ્રબળ હોય છે. તેથી ક્લોરાઈડ, બ્રોમાઈડ અને આયોડાઈડ સંયોજનોના ઉત્કલનબિંદુ તેઓને સમતુલ્ય આણ્વીય દળ ધરાવતા હાઈડ્રોકાર્બન સંયોજનોના ઉત્કલનબિંદુ કરતાં ઊંચા હોય છે.

અણુઓના વધતા જતા કદ અને ઇલેક્ટ્રોન સંખ્યા વધુ હોવાના કારણે આકર્ષણબળ પ્રબળ થતું જાય છે. જુદા જુદા હેલોજન સંયોજનોના ઉત્કલનબિંદુમાં જોવા મળતા તફાવતની ભાત (pattern) આકૃતિ 10.1માં દર્શાવેલી છે. સમાન આલ્કાઈલ સમૂહ ધરાવતા આલ્કાઈલ હેલાઈડ સંયોજનોના ઉત્કલનબિંદુમાં ઘટાડાનો ક્રમ $RI > RBr > RCl > RF$ છે. આમ થવાનું કારણ હેલોજન પરમાણુના કદ અને દળમાં વધારો થવાના કારણે વાન્ ડર વાલ્સ બળોની માત્રામાં થતો વધારો છે.




આકૃતિ 10.1 : કેટલાક આલ્કાઈલ હેલાઈડ સંયોજનોના ઉત્કલનબિંદુની તુલના


સમઘટકીય હેલોઆલ્કેન સંયોજનોમાં શાખા વધવાની સાથે તેઓના ઉત્કલનબિંદુમાં ઘટાડો જોવા મળે છે (એકમ-12, ધોરણ-XI). દા.ત., 2-બ્રોમો-2-મિથાઈલપ્રોપેનનું ઉત્કલનબિંદુ તેના ત્રણ સમઘટકો પૈકી સૌથી ઓછું હોય છે.




સમઘટકીય ડાયહેલોબન્ઝિન સંયોજનોના ઉત્કલનબિંદુ લગભગ સમાન હોય છે. પરંતુ પેરા-સમઘટકોના ગલનબિંદુ તેઓના ઓર્થો અને મેટા-સમઘટકોના ગલનબિંદુ કરતા ઊંચા હોય છે. આમ થવાનું કારણ પેરા-સમઘટકોની સમમિતિ છે. તેથી તેઓ ઓર્થો અને મેટા-સમઘટકોની સરખામણીમાં સ્ફટિક લેટિસમાં વધુ સારી રીતે ગોઠવાઈ શકે છે.



ઉ.બિ./K 453
ગ.બિ./K 256



446
249



448
323

ઘનતા

હાઈડ્રોકાર્બનની બ્રોમો, આયોડો અને પોલિક્લોરો વ્યુત્પન્નો પાણી કરતાં ભારે હોય છે. આ ઘનતા સંયોજનોમાં રહેલા કાર્બન પરમાણુઓની સંખ્યા, હેલોજન પરમાણુઓની સંખ્યા અને હેલોજન પરમાણુઓના પરમાણ્વીય દળના વધારા સાથે વધે છે (કોષ્ટક 10.3).

કોષ્ટક 10.3 : કેટલાક હેલાઆલ્કેન સંયોજનોની ઘનતા

સંયોજન	ઘનતા (g/mL)	સંયોજન	ઘનતા (g/mL)
n-C ₃ H ₇ Cl	0.89	CH ₂ Cl ₂	1.336
n-C ₃ H ₇ Br	1.335	CHCl ₃	1.489
n-C ₃ H ₇ I	1.747	CCl ₄	1.595

દ્રાવ્યતા

હેલોઆલ્કેન સંયોજનો પાણીમાં અતિ અલ્પપ્રમાણમાં દ્રાવ્ય થાય છે. હેલોઆલ્કેનને પાણીમાં દ્રાવ્ય થવા માટે ઊર્જાની જરૂર પડે છે, જે હેલોઆલ્કેન અણુઓ વચ્ચેના આકર્ષણબળને અને પાણીના અણુઓ વચ્ચે રહેલા હાઈડ્રોજનબંધને તોડી શકે. જ્યારે હેલોઆલ્કેન સંયોજનો અને પાણીના અણુઓ વચ્ચે નવું આકર્ષણબળ પેદા થાય છે ત્યારે થોડી ઊર્જા ઉત્પન્ન થાય છે. કારણ કે આ આકર્ષણબળ પાણીમાં રહેલા મૂળ હાઈડ્રોજન બંધ જેટલું પ્રબળ હોતું નથી. પરિણામે હેલોઆલ્કેન સંયોજનોની પાણીમાં દ્રાવ્યતા ઓછી હોય છે. જોકે હેલોઆલ્કેન સંયોજનોનું વલણ કાર્બનિક દ્રાવકમાં દ્રાવ્ય થવાનું હોય છે. કારણ કે હેલોઆલ્કેન સંયોજનો અને દ્રાવકના અણુઓ વચ્ચે રચાતા આંતરઆણ્વીય આકર્ષણબળની પ્રબળતા લગભગ એટલી હોય છે જેટલી તૂટીને અલગ થનાર હેલોઆલ્કેન સંયોજનોની વચ્ચે અને દ્રાવકના અણુઓની વચ્ચે આકર્ષણબળની હોય છે.

લખાણ સંબંધિત પ્રશ્નો

10.6 નીચે દર્શાવેલા સંયોજનોના દરેક જૂથને તેઓના ઉત્કલનબિંદુના ચડતા ક્રમમાં ગોઠવો :

- બ્રોમોમિથેન, બ્રોમોફોર્મ, ક્લોરોમિથેન, ડાયબ્રોમોમિથેન
- 1-ક્લોરોપ્રોપેન, આઈસોપ્રોપાઈલ ક્લોરાઈડ, 1-ક્લોરોબ્યુટેન

10.7 રાસાયણિક પ્રક્રિયાઓ (Chemical Reactions)

10.7.1 હેલોઆલ્કેન સંયોજનોની પ્રક્રિયાઓ (Reactions of Haloalkanes)


હેલોઆલ્કેન સંયોજનોની રાસાયણિક પ્રક્રિયાઓને નીચે દર્શાવેલા પ્રકારોમાં વહેંચી શકાય છે.

- કેન્દ્રાનુરાગી વિસ્થાપન પ્રક્રિયાઓ
- વિલોપન પ્રક્રિયાઓ
- ધાતુઓ સાથે પ્રક્રિયા

(I) કેન્દ્રાનુરાગી વિસ્થાપન પ્રક્રિયાઓ


તમે ધોરણ XIમાં શીખ્યા છો કે કેન્દ્રાનુરાગી પ્રક્રિયાકો ઇલેક્ટ્રોનધનિક સ્પિસીઝ હોય છે. તેથી તેઓ પ્રક્રિયાર્થી અણુના ઇલેક્ટ્રોન ઉણપવાળા ભાગ પર હુમલો કરે છે. એવી પ્રક્રિયા કે જેમાં કેન્દ્રાનુરાગી પ્રક્રિયક પ્રક્રિયાર્થી અણુમાં અગાઉથી

હાજર રહેલા કેન્દ્રાનુરાગી પ્રક્રિયકનું વિસ્થાપન કરે છે તેને કેન્દ્રાનુરાગી વિસ્થાપન પ્રક્રિયા કહે છે. આ પ્રકારની પ્રક્રિયામાં કેન્દ્રાનુરાગી પ્રક્રિયક એવા હેલોઆલ્કેન (પ્રક્રિયાર્થી) સાથે પ્રક્રિયા કરે છે જેમાં હેલોજન પરમાણુ જોડાયેલ કાર્બન પરમાણુ ધનવીજભારિત હોય. વિસ્થાપન પ્રક્રિયા થાય છે ત્યારે હેલોજન પરમાણુ હેલાઈડ આયન તરીકે દૂર થાય છે, તેને અવશિષ્ટ (દૂર થનાર) સમૂહ તરીકે ઓળખવામાં આવે છે. આ વિસ્થાપન પ્રક્રિયાની શરૂઆત કેન્દ્રાનુરાગી પ્રક્રિયક દ્વારા થતી હોવાથી તેને કેન્દ્રાનુરાગી વિસ્થાપન પ્રક્રિયા કહે છે.



આ આલ્કાઈલ હેલાઈડ સંયોજનોની કાર્બનિક પ્રક્રિયાઓનો એક ખૂબ જ અગત્યનો વર્ગ છે જેમાં હેલોજન પરમાણુ sp^3 સંકૃત કાર્બન સાથે જોડાયેલો હોય છે. હેલોઆલ્કેન સંયોજનોની કેટલાક સામાન્ય કેન્દ્રાનુરાગી પ્રક્રિયકો સાથેની પ્રક્રિયાર્થી મળતી નીપજો કોષ્ટક 10.4માં આપવામાં આવી છે.

કોષ્ટક 10.4 : આલ્કાઈલ હેલાઈડ સંયોજનો (R-X)નું કેન્દ્રાનુરાગી વિસ્થાપન



પ્રક્રિયક	કેન્દ્રાનુરાગી પ્રક્રિયક (Nu^-)	વિસ્થાપન નીપજ R-Nu	મુખ્ય નીપજનો વર્ગ
NaOH (KOH)	HO^-	ROH	આલ્કોહોલ
H_2O	H_2O	ROH	આલ્કોહોલ
NaOR'	$\text{R}'\text{O}^-$	ROR'	ઈથર
NaI	I^-	R-I	આલ્કાઈલ આયોડાઈડ
NH_3	NH_3	RNH_2	પ્રાથમિક એમાઈન
$\text{R}'\text{NH}_2$	$\text{R}'\text{NH}_2$	RNHR'	દ્વિતીયક એમાઈન
$\text{R}'\text{R}''\text{NH}$	$\text{R}'\text{R}''\text{H}$	$\text{RNR}'\text{R}''$	તૃતીયક એમાઈન
KCN	$\text{C}\equiv\text{N:}$	RCN	નાઈટ્રાઈલ (સાયનાઈડ)
AgCN	Ag-CN:	RNC (આઈસોસાયનાઈડ)	આઈસોનાઈટ્રાઈલ
KNO_2	O=N-O	R-O-N=O	આલ્કાઈલ નાઈટ્રાઈટ
AgNO_2	$\text{Ag-}\ddot{\text{O}}\text{-N=O}$	R-NO_2	નાઈટ્રોઆલ્કેન
$\text{R}'\text{COOAg}$	$\text{R}'\text{COO}^-$	$\text{R}'\text{COOR}$	એસ્ટર
LiAlH_4	H	RH	હાઈડ્રોકાર્બન
$\text{R}'\text{-M}^+$	R'^-	RR'	આલ્કેન

સાયનાઈડ અને નાઈટ્રાઈટ જેવા સમૂહો બે કેન્દ્રાનુરાગી કેન્દ્રો ધરાવે છે તેથી તેઓ ઉભયદંતી કેન્દ્રાનુરાગી પ્રક્રિયકો કહેવાય છે. વાસ્તવમાં સાયનાઈડ સમૂહ ફાળો આપનાર બે બંધારણોનું સંકૃત સ્વરૂપ છે અને તેથી તે બે જુદી રીતે $[\text{C}\equiv\text{N} \longleftrightarrow \text{C}=\text{N}^\ominus]$ કેન્દ્રાનુરાગી પ્રક્રિયક તરીકે વર્તી શકે છે, એટલે કે કાર્બન પરમાણુ સાથે જોડાવાથી

કોયડો 10.5

હેલોઆલકેન સંયોજનો KCN સાથે પ્રક્રિયા કરી મુખ્ય નીપજ તરીકે આલ્કાઈલ સાયનાઈડ સંયોજનો બનાવે છે, જ્યારે AgCN સાથે પ્રક્રિયા કરી મુખ્ય નીપજ તરીકે આર્થસોસાયનાઈડ સંયોજનો બનાવે છે. સમજાવો.


ઉકેલ : KCN મુખ્યત્વે આયનીય હોય છે અને દ્રાવણમાં સાયનાઈડ આયનો આપે છે. જોકે કાર્બન અને નાઈટ્રોજન બંને પરમાણુઓ ઇલેક્ટ્રોનયુગ્મ આપવાની સ્થિતિમાં હોય છે, પરંતુ આક્રમણ મુખ્યત્વે કાર્બન પરમાણુ દ્વારા થાય છે નહિ કે નાઈટ્રોજન પરમાણુ દ્વારા કારણ કે C-C બંધ C-N બંધ કરતા વધુ સ્થાયી હોય છે. જ્યારે AgCN મુખ્યત્વે સહસંયોજક સ્વભાવ ધરાવે છે. તેનો નાઈટ્રોજન પરમાણુ ઇલેક્ટ્રોનયુગ્મ આપવા સક્ષમ હોય છે. તેથી મુખ્ય નીપજ તરીકે આર્થસોસાયનાઈડ બને છે.

આલ્કાઈલ સાયનાઈડ અને નાઈટ્રોજન પરમાણુ સાથે જોડાવાથી આર્થસોસાયનાઈડ બનાવે છે. આવી રીતે નાઈટ્રાઈટ આયન જોડાણના બે જુદાં જુદાં સ્થાનો $[\text{O}-\ddot{\text{N}}=\text{O}]$ ધરાવતો હોવાથી તે પણ ઉભયદંતી કેન્દ્રાનુરાગી પ્રક્રિયક છે. ઓક્સિજન પરમાણુના જોડાણથી આલ્કાઈલ નાઈટ્રાઈટ સંયોજનો અને નાઈટ્રોજન પરમાણુના જોડાણથી નાઈટ્રોઆલકેન સંયોજનો બને છે.

ક્રિયાવિધિ : આ પ્રક્રિયા બે જુદી જુદી ક્રિયાવિધિ દ્વારા થતી જોવા મળે છે, જેનું વર્ણન નીચે કરવામાં આવ્યું છે.


(a) દ્વિઆણ્વીય કેન્દ્રાનુરાગી વિસ્થાપન પ્રક્રિયા (S_N2)

CH_3Cl અને હાઈડ્રોક્સાઈડ આયનની પ્રક્રિયા મિથેનોલ અને ક્લોરાઈડ આયન બનાવે છે, જે દ્વિતીયક્રમની ગતિકીને અનુસરે છે. એટલે કે પ્રક્રિયા વેગ બંને પ્રક્રિયકોની સાંદ્રતા પર આધારિત હોય છે.



ધોરણ XIના મુદ્દા નં 12.3.2માં તમે શીખ્યા છો તે મુજબ, ઘન ફાયર કાગળમાંથી બહાર તરફ આવતા બંધને, તૂટક લીટી કાગળની પાછળની તરફના બંધને અને સીધી લીટી કાગળના સમતલમાં રહેલા બંધને દર્શાવે છે.

ઉપરના સમીકરણને આકૃતિ 10.2માં દર્શાવ્યા મુજબ રેખાકૃતિ સ્વરૂપે રજૂ કરી શકાય છે.



આકૃતિ 10.2 : લાલ ટપકાં હુમલો કરતાં હાઈડ્રોક્સાઈડ આયનને અને લીલા ટપકાં દૂર થતા હેલાઈડ આયનને દર્શાવે છે.

1937માં એડર્ડ ડેવી હુલેસે અને સર કિસ્ટોફર ઇનગોલ્ડે S_N2 પ્રક્રિયાની ક્રિયાવિધિ દર્શાવી


આ દ્વિઆણ્વીય કેન્દ્રાનુરાગી વિસ્થાપન પ્રક્રિયા (S_N2) દર્શાવે છે. હુમલો કરનાર કેન્દ્રાનુરાગી પ્રક્રિયક આલ્કાઈલ હેલાઈડ સાથે પારસ્પરિક ક્રિયા કરી કાર્બન-હેલાઈડ બંધને તોડે છે, સાથે સાથે કાર્બન અને હુમલો કરનાર કેન્દ્રાનુરાગી પ્રક્રિયક વચ્ચે નવો બંધ બનાવે છે. અહીંયા તે C અને -OH વચ્ચે C-Oબંધ બનાવે છે. આ બંને પ્રક્રિયાઓ એક

સાથે એક જ તબક્કામાં થાય છે અને કોઈ મધ્યવર્તી સંયોજન બનતું નથી. જેમ જેમ પ્રક્રિયા આગળ વધતી જાય છે તેમ કેન્દ્રાનુરાગી પ્રક્રિયક અને કાર્બન પરમાણુ વચ્ચે બંધ બનવાની શરૂઆત થાય છે તથા કાર્બન પરમાણુ અને અવશિષ્ટ (દૂર થતો) સમૂહ વચ્ચેનો બંધ નિર્બળ થતો જાય છે. આવું થવાથી પ્રક્રિયાર્થીના ત્રણ કાર્બન-હાઈડ્રોજન બંધ હુમલો કરનાર કેન્દ્રાનુરાગી પ્રક્રિયકથી દૂર થતા જાય છે. સંક્રાંતિ અવસ્થામાં આ ત્રણેય C-H બંધ એક જ સમતલમાં હોય છે અને હુમલો કરનાર તથા દૂર થનાર કેન્દ્રાનુરાગી પ્રક્રિયક કાર્બન સાથે આંશિક રીતે જોડાયેલા હોય છે. હુમલો કરનાર કેન્દ્રાનુરાગી પ્રક્રિયક જે C-H બંધના કાર્બનની નજીક જાય છે તે C-H બંધ, હુમલો કરનાર કેન્દ્રાનુરાગી પ્રક્રિયક કાર્બન સાથે જોડાય અને દૂર થતો સમૂહ કાર્બનથી દૂર થાય ત્યાં સુધી તે જ દિશામાં ખસતો રહે છે. પરિણામે હુમલા માટે પ્રાપ્ય કાર્બન પરમાણુનો વિન્યાસ ઊલટાઈ જાય છે, બરાબર એવી રીતે જ્યારે અતિ પવનના કારણે છત્રી અંદરથી બહારની તરફ ઊલટાઈ જાય છે (છત્રી કાગડો થઈ જાય છે). આ સમયે અવશિષ્ટ સમૂહ દૂર થઈ જાય છે. આ પ્રક્રમને વિન્યાસનું વ્યુત્ક્રમણ (**inversion of configuration**) કહે છે. સંક્રાંતિ અવસ્થામાં કાર્બન પરમાણુ એક જ સમયે હુમલો કરનાર કેન્દ્રાનુરાગી પ્રક્રિયક અને દૂર થનાર અવશિષ્ટ સમૂહ સાથે જોડાયેલો હોય છે. આવું બંધારણ અસ્થાયી હોય છે, તેનું અલગીકરણ થઈ શકતું નથી. આનું કારણ એ છે કે સંક્રાંતિ અવસ્થામાં કાર્બન પરમાણુ એક સાથે પાંચ પરમાણુઓ સાથે જોડાયેલો હોવાથી અસ્થાયી હોય છે.

વિન્યાસ

કાર્બન પરમાણુની આસપાસ ક્રિયાશીલ સમૂહોની અવકાશીય ગોઠવણીને તેનો વિન્યાસ કહે છે. નીચે દર્શાવેલા બંધારણો (A) અને (B) ને કાળજીપૂર્વક જૂઓ.

અરીસો




આ બંને બંધારણો એકજ સંયોજનોના છે. તેઓ કાર્બન પરમાણુ સાથે જોડાયેલા ક્રિયાશીલ સમૂહોની અવકાશીય ગોઠવણીથી જુદા પડે છે. બંધારણ (A) એ બંધારણ (B)નું પ્રતિબિંબ છે. તેથી આપણે કહી શકીએ કે બંધારણ (A)માં કાર્બનનો વિન્યાસ, બંધારણ (B)માંના કાર્બનના વિન્યાસનું પ્રતિબિંબ છે.

હ્યુલેસે ઈનગોલ્ડના માર્ગદર્શન હેઠળ કાર્ય કરીને લંડન વિશ્વવિદ્યાલયમાંથી D.Sc. ની પદવી પ્રાપ્ત કરી હતી.

જોકે, આ પ્રક્રિયા દરમિયાન કેન્દ્રાનુરાગી પ્રક્રિયક અવશિષ્ટ સમૂહ ધરાવતા કાર્બન પરમાણુની નજીક આવે છે ત્યારે આ કાર્બન પરમાણુ પર અથવા નજીકના કાર્બન પરમાણુ પરના મોટા વિસ્થાપક સમૂહ અસરકારક અવરોધ ઉત્પન્ન કરે છે. સરળ આલ્કાઈલ હેલાઈડમાં મિથાઈલ હેલાઈડ સૌથી વધુ ઝડપથી S_N2 પ્રક્રિયા આપે છે, કારણ કે, તેમાં માત્ર ત્રણ નાના હાઈડ્રોજન પરમાણુઓ હોય છે. તૃતીયક આલ્કાઈલ હેલાઈડ સૌથી ઓછા પ્રતિક્રિયાત્મક હોય છે, કારણ કે મોટા સમૂહો કેન્દ્રાનુરાગી પ્રક્રિયક માટે અવરોધ


ઉત્પન્ન કરે છે. આમ, પ્રતિક્રિયાત્મકતાનો ક્રમ નીચે મુજબ હોય છે.
પ્રાથમિક હેલાઈડ > દ્વિતીયક હેલાઈડ > તૃતીયક હેલાઈડ



આકૃતિ 10.3 : S_N2 પ્રક્રિયામાં અવકાશીય અસર. S_N2 પ્રક્રિયાનો સાપેક્ષ વેગ કૌંસમાં દર્શાવેલો છે.


(b) એક આણ્વીય કેન્દ્રાનુરાગી વિસ્થાપન પ્રક્રિયા (S_N1)

S_N1 પ્રક્રિયા સામાન્ય રીતે ધ્રુવીય પ્રોટિક દ્રાવકો (જેવા કે પાણી, આલ્કોહોલ, એસિટિક એસિડ, વગેરે)માં થાય છે. તૃતીયક બ્યુટાઈલ બ્રોમાઈડ અને હાઈડ્રોક્સાઈડ આયન વચ્ચેની પ્રક્રિયા તૃતીયક બ્યુટાઈલ આલ્કોહોલ નીપજ આપે છે અને તે પ્રથમ ક્રમની ગતિકીને અનુસરે છે, એટલે કે પ્રક્રિયા વેગ માત્ર એક જ પ્રક્રિયકની સાંદ્રતા પર આધાર રાખે છે અને તે પ્રક્રિયક તૃતીયક બ્યુટાઈલ બ્રોમાઈડ છે.




2-બ્રોમો-2-મિથાઈલપ્રોપેન 2-મિથાઈલપ્રોપેન-2-ઓહ


આ પ્રક્રિયા બે તબક્કામાં થાય છે. પ્રથમ તબક્કામાં ધ્રુવીય C-Br બંધનું ધીમેથી ખંડન થઈ કાર્બોકેટાયન અને બ્રોમાઈડ આયન બને છે. બીજા તબક્કામાં કાર્બોકેટાયન પર કેન્દ્રાનુરાગી પ્રક્રિયકનો હુમલો થઈ વિસ્થાપન પ્રક્રિયા પૂર્ણ થાય છે.



તબક્કો I સૌથી ધીમો અને પ્રતિવર્તી છે. જેમાં C-Br બંધ તોડવા જરૂરી ઊર્જા પ્રોટિક દ્રાવકોના પ્રોટોન દ્વારા હેલાઇડ આયનના દ્રાવક યોજન દ્વારા પ્રાપ્ત થાય છે. જોકે પ્રક્રિયા વેગ સૌથી ધીમા તબક્કા પર આધાર રાખે છે. આથી આ પ્રક્રિયાનો વેગ માત્ર આલ્કાઇલ હેલાઇડની સાંદ્રતા પર આધાર રાખે છે, તે હાઇડ્રોક્સાઇડ આયનની સાંદ્રતા પર આધાર રાખતો નથી. વધુમાં કાર્બોકેટાયનની સ્થાયીતા જેટલી વધુ હશે તેટલી વધુ સરળતાથી આલ્કાઇલ હેલાઇડમાંથી તેનું નિર્માણ થશે તથા પ્રક્રિયા વેગ પણ તેટલો વધુ હશે. આલ્કાઇલ હેલાઇડમાં તૃતીયક આલ્કાઇલ હેલાઇડ વધુ ઝડપથી S_N1 પ્રક્રિયા આપે છે કારણે કે 3° કાર્બોકેટાયન વધુ સ્થાયીતા ધરાવે છે. આપણે S_N1 અને S_N2 પ્રક્રિયાઓ માટે આલ્કાઇલ હેલાઇડની પ્રતિક્રિયાત્મકતાના ક્રમને નીચે મુજબ દર્શાવી શકીએ છીએ.




આ જ કારણોથી એલાઇલિક અને બેન્ઝાઇલિક હેલાઇડ S_N1 પ્રક્રિયા પ્રત્યે ઊંચી પ્રતિક્રિયાત્મકતા દર્શાવે છે. આ રીતે બનતો કાર્બોકેટાયન નીચે દર્શાવ્યા મુજબ સસ્પંદન (એકમ-12, ધોરણ-XI) દ્વારા સ્થાયીતા પ્રાપ્ત કરે છે.



બંને ક્રિયાવિધિઓમાં આપેલા આલ્કાઇલ સમૂહ માટે, હેલાઇડ R-Xની પ્રતિક્રિયાત્મકતાનો ક્રમ $R-I > R-Br > R-Cl > R-F$ મુજબનો રહે છે.

કોયડો 10.6 નીચે દર્શાવેલી હેલોજન સંયોજનોની જોડીઓમાં કયું સંયોજન S_N2 પ્રક્રિયા ઝડપથી આપે છે ?



C1CCCCC1CH2Cl તે પ્રાથમિક હેલાઇડ છે, તેથી તે S_N2 પ્રક્રિયા ઝડપથી આપે છે.

CCCCI આયોડિન તેના મોટા કદના કારણે વધુ યોગ્ય અવશિષ્ટ સમૂહ છે. આથી તે હુમલો કરનાર કેન્દ્રાનુરાગી પ્રક્રિયકની હાજરીમાં ઝડપથી દૂર થાય છે.

કોયડો 10.7 નીચે દર્શાવેલા સંયોજનોની S_N1 અને S_N2 પ્રક્રિયાઓ પ્રત્યેની પ્રતિક્રિયાત્મકતાના ક્રમનું અનુમાન કરો.

(i) બ્રોમોબ્યુટેનના ચાર સમઘટકો

(ii) C6H5CH2Br, C6H5CH(C6H5)Br, C6H5CH(CH3)Br, C6H5C(CH3)(C6H5)Br

ઉકેલ : (i) $\text{CH}_3\text{CH}_2\text{CH}_2\text{CH}_2\text{Br} < (\text{CH}_3)_2\text{CHCH}_2\text{Br} < \text{CH}_3\text{CH}_2\text{CH}(\text{Br})\text{CH}_3 < (\text{CH}_3)_3\text{CBr}$ ($\text{S}_{\text{N}}1$)

$\text{CH}_3\text{CH}_2\text{CH}_2\text{CH}_2\text{Br} > (\text{CH}_3)_2\text{CHCH}_2\text{Br} > \text{CH}_3\text{CH}_2\text{CH}(\text{Br})\text{CH}_3 > (\text{CH}_3)_3\text{CBr}$ ($\text{S}_{\text{N}}2$)

$(\text{CH}_3)_2\text{CH}$ - સમૂહની ઈલેક્ટ્રોનદાતા પ્રેરક અસર વધુ હોવાથી બે પ્રાથમિક બ્રોમાઇડ સંયોજનો પૈકી $(\text{CH}_3)_2\text{CHCH}_2\text{Br}$ દ્વારા બનતા મધ્યવર્તી કાર્બોકેટાયનની સ્થાયીતા $\text{CH}_3\text{CH}_2\text{CH}_2\text{CH}_2\text{Br}$ દ્વારા બનતા મધ્યવર્તી કાર્બોકેટાયનની સ્થાયીતા કરતાં વધુ હોય છે. તેથી $\text{S}_{\text{N}}1$ પ્રક્રિયામાં $\text{CH}_3\text{CH}_2\text{CH}_2\text{CH}_2\text{Br}$ કરતાં $(\text{CH}_3)_2\text{CHCH}_2\text{Br}$ ની પ્રતિક્રિયાત્મકતા વધુ હોય છે. $\text{CH}_3\text{CH}_2\text{CH}(\text{Br})\text{CH}_3$ દ્વિતીયક બ્રોમાઇડ છે અને $(\text{CH}_3)_3\text{CBr}$ તૃતીયક બ્રોમાઇડ છે. તેથી $\text{S}_{\text{N}}1$ પ્રક્રિયા માટે પ્રતિક્રિયાત્મકતાનો ક્રમ ઉપર મુજબનો હોય છે. $\text{S}_{\text{N}}2$ પ્રક્રિયામાં ઉપર દર્શાવેલા ક્રમમાં કેન્દ્રાનુરાગી પ્રક્રિયકના કાર્બનની આસપાસ અવકાશીય અવરોધ વધતો જાય છે. તેથી $\text{S}_{\text{N}}2$ પ્રક્રિયા માટેની પ્રતિક્રિયાત્મકતાનો ક્રમ ઉપર દર્શાવેલા ક્રમથી ઊલટો હોય છે.

(ii) $\text{C}_6\text{H}_5\text{C}(\text{CH}_3)(\text{C}_6\text{H}_5)\text{Br} > \text{C}_6\text{H}_5\text{CH}(\text{C}_6\text{H}_5)\text{Br} > \text{C}_6\text{H}_5\text{CH}(\text{CH}_3)\text{Br} > \text{C}_6\text{H}_5\text{CH}_2\text{Br}$ ($\text{S}_{\text{N}}1$)

$\text{C}_6\text{H}_5\text{C}(\text{CH}_3)(\text{C}_6\text{H}_5)\text{Br} < \text{C}_6\text{H}_5\text{CH}(\text{C}_6\text{H}_5)\text{Br} < \text{C}_6\text{H}_5\text{CH}(\text{CH}_3)\text{Br} < \text{C}_6\text{H}_5\text{CH}_2\text{Br}$ ($\text{S}_{\text{N}}2$)

બે દ્વિતીયક બ્રોમાઇડ સંયોજનો પૈકી $\text{C}_6\text{H}_5\text{CH}(\text{C}_6\text{H}_5)\text{Br}$ માંથી પ્રાપ્ત થતા મધ્યવર્તી કાર્બોકેટાયનની સ્થાયીતા $\text{C}_6\text{H}_5\text{CH}(\text{CH}_3)\text{Br}$ માંથી પ્રાપ્ત થતા મધ્યવર્તી કાર્બોકેટાયનની સ્થાયીતા કરતાં વધુ હોય છે. કારણ કે તે બે ફિનાઇલ સમૂહોના સસ્પંદનના કારણે સ્થાયીતા પ્રાપ્ત કરે છે. તેથી $\text{S}_{\text{N}}1$ પ્રક્રિયા માટે પ્રથમ બ્રોમાઇડ સંયોજન બીજા બ્રોમાઇડ સંયોજનો કરતાં વધુ પ્રતિક્રિયાત્મક હોય છે. ફિનાઇલ સમૂહ, મિથાઇલ સમૂહ કરતાં કદમાં મોટો સમૂહ છે. તેથી $\text{S}_{\text{N}}2$ પ્રક્રિયામાં $\text{C}_6\text{H}_5\text{CH}(\text{C}_6\text{H}_5)\text{Br}$, $\text{C}_6\text{H}_5\text{CH}(\text{CH}_3)\text{Br}$ કરતાં ઓછો પ્રતિક્રિયાત્મક છે.

(c) કેન્દ્રાનુરાગી વિસ્થાપન પ્રક્રિયાનો અવકાશરસાયણ દૃષ્ટિકોણ

આ સંકલ્પનાને સમજવા માટે આપણે અવકાશ રસાયણના કેટલાંક મૂળભૂત સિદ્ધાંતો અને સંકેત પદ્ધતિઓ (પ્રકાશ ક્રિયાશીલતા, કિરાલીટી, ધારણ, વ્યુટકમણ, રેસિમિકરણ વગેરે) શીખવી જરૂરી છે.

(i) પ્રકાશ ક્રિયાશીલતા : કેટલાંક સંયોજનોના દ્રાવણમાંથી સમતલીય ધ્રુવીભૂત પ્રકાશને (નિકોલ પ્રિઝમમાંથી સામાન્ય પ્રકાશને પસાર કરીને મેળવાય છે) પસાર કરવામાં આવે તો તેઓ આ સમતલીય ધ્રુવીભૂત પ્રકાશનું ભ્રમણ દર્શાવે છે. આવા સંયોજનોને પ્રકાશ ક્રિયાશીલ સંયોજનો કહે છે. સમતલીય ધ્રુવીભૂત પ્રકાશના ભ્રમણ કોણનું માપન પોલારીમીટર સાધન વડે કરવામાં આવે છે. જો સંયોજન સમતલીય ધ્રુવીભૂત પ્રકાશનું ભ્રમણ જમણીબાજુ કરે એટલે કે ઘડિયાળના કાંટાની દિશામાં કરે તો તેને દક્ષિણભ્રમણીય (dextrorotatory) (ગ્રીક ભાષામાં જમણીબાજુના ભ્રમણ માટે) અથવા d-સ્વરૂપ કહે છે. તેને ભ્રમણકોણના મૂલ્યની પહેલા (+) નિશાની વડે દર્શાવાય છે. જો પ્રકાશનું ભ્રમણ ડાબીબાજુ (ઘડિયાળના કાંટાની વિરુદ્ધ દિશામાં) થાય તો તે સંયોજનને વામભ્રમણીય (laevorotatory) અથવા l-સ્વરૂપ કહે છે. તેને ભ્રમણકોણના મૂલ્યની પહેલા (-) નિશાની વડે દર્શાવાય છે. સંયોજનના આવા (+) અને (-) સમઘટકોને પ્રકાશીય સમઘટકો અને આ ઘટનાને પ્રકાશીય સમઘટકતા કહે છે.

(ii) આણ્વીય અસમમિતિ, કિરાલીટી અને પ્રતિબિંબી સમઘટકો : લુઈસ પાશ્વરનું (1848) અવલોકન કે કેટલાંક સંયોજનોના સ્ફટિકો પ્રતિબિંબી સ્વરૂપે અસ્તિત્વ ધરાવે છે. જેને આધુનિક અવકાશરસાયણનો પાયો નાખ્યો. તેને દર્શાવ્યું કે બંને પ્રકારના સ્ફટિકોના જલીયદ્રાવણો સમાન માત્રામાં (સમાન સાંદ્રતાવાળા દ્રાવણો માટે) પરંતુ વિરુદ્ધ દિશામાં પ્રકાશીય ભ્રમણ દર્શાવે છે. તેઓ માનતા હતા કે પ્રકાશીય ક્રિયાશીલતામાં જોવા મળતો આ તફાવત બંને પ્રકારના સ્ફટિકોમાં પરમાણુઓની ત્રિ-પરિમાણીય ગોઠવણી (વિન્યાસ) સાથે સંકળાયેલો છે.

વિલિયમ નિકોલે (1768-1851)

સમતલીય ધ્રુવીભૂત પ્રકાશ

ઉત્પન્ન કરનાર પહેલો પ્રિઝમ


વિકસાવ્યો હતો.

જેકોબસ હેન્ડ્રીક્સ વોન્ટ હોફે
(1852-1911) તેના દ્રાવણો
અંગેના કાર્ય માટે 1901માં
રસાયણવિજ્ઞાનનું પ્રથમ નોબેલ
પારિતોષિક મેળવ્યું હતું.

ડચ વૈજ્ઞાનિકે જે. વોન્ટ હોફે (J. van't Hoff) અને ફ્રેન્ચ વૈજ્ઞાનિક સી. લેબેલે (C. LeBel) એક જ વર્ષમાં (1874) સ્વતંત્ર રીતે તર્ક આપ્યા કે મધ્યસ્થ કાર્બન પરમાણુની આસપાસ ચાર સમૂહો (સંયોજકતાઓ) સમયતુલ્યકીય રીતે જોડાય છે અને જો કાર્બનને જોડનાર બધા વિસ્થાપકો જુદા જુદા હોય તો અણુનું પ્રતિબિંબ મૂળ અણુ પર અધ્યારોપિત થતું નથી, આવા કાર્બનને અસમમિત કાર્બન અથવા અવકાશ કેન્દ્ર કહે છે. આવા અણુમાં સમમિતિની ઊણપ જોવા મળે છે જેને અસમમિત અણુ તરીકે ઓળખવામાં આવે છે. અણુની અસમમિતિ આવા કાર્બનિક સંયોજનોમાં પ્રકાશ ક્રિયાશીલતા માટે જવાબદાર હોય છે.


સમમિતતા અને અસમમિતતા આપણા રોજિંદા જીવનમાં ઉપયોગમાં લેવાતી ચીજ-વસ્તુઓમાં પણ જોવા મળે છે. ગોળાકાર, સમઘન, શંકુ વગેરે બધાના પ્રતિબિંબો તેમને સમાન હોય છે અને તેમને તેમના પ્રતિબિંબો પર અધ્યારોપિત કરી શકાય છે. જોકે ઘણી વસ્તુઓ છે જે તેમના પ્રતિબિંબો પર અધ્યારોપિત થતી નથી. ઉદાહરણ તરીકે તમારો ડાબો અને જમણો હાથ સમાન દેખાય છે પરંતુ તમારા ડાબા હાથને જમણા હાથ પર ગોઠવતા તેઓ એકબીજા પર યોગ્ય રીતે ગોઠવતા નથી. જે વસ્તુઓ પોતાના પ્રતિબિંબો પર અધ્યારોપિત થઈ શકતી નથી (હાથની જોડીની જેમ) તો તેમને કિરાલ (chiral) અને આ ગુણધર્મને કિરાલિટી (chirality) કહે છે. જે વસ્તુઓ પોતાના પ્રતિબિંબો પર અધ્યારોપિત થઈ શકતી હોય તો તેમને અકિરાલ (achiral) કહે છે. આ અણુઓ પ્રકાશ અક્રિયાશીલ હોય છે.

ઉપરોક્ત આણ્વીય કિરાલિટીની ઓળખ કાર્બનિક અણુઓ તથા તેમના પ્રતિબિંબોના મોડેલ બનાવી અથવા ત્રિ-પરિમાણીય બંધારણ દોરી તેઓને કલ્પનામાં અધ્યારોપિત કરવાના પ્રયત્ન દ્વારા કરી શકાય છે. આ સિવાય અન્ય કોઈ મદદકર્તા છે જે આપણને કિરાલઅણુની ઓળખ માટે મદદરૂપ થાય છે. તેમાં એક મદદકર્તા એક સમમિત કાર્બન પરમાણુની હાજરી છે. આવો, આપણે બે સામાન્ય અણુઓ પ્રોપેન-2-ઓલ (આકૃતિ 10.5) અને બ્યુટેન-2-ઓલ (આકૃતિ 10.6) તથા તેમના પ્રતિબિંબોનો વિચાર કરીએ.




આકૃતિ 10.5 : B એ Aનું પ્રતિબિંબ છે; Bના 180° ભ્રમણ દ્વારા C મળે છે અને C એ A પર અધ્યારોપિત થાય છે.

જેમ કે તમે સ્પષ્ટ જોઈ શકો છો કે પ્રોપેન-2-ઓલ (A) અસમમિત કાર્બન ધરાવતો નથી, સમયતુલ્યકીય કાર્બન સાથે જોડાયેલા બધા ચાર સમૂહો જુદા જુદા નથી. આપણે અણુના પ્રતિબિંબ (B)નું 180°નું ભ્રમણ આપીએ (બંધારણ C) અને બંધારણ (C)ને બંધારણ (A) પર અધ્યારોપિત કરવાનો પ્રયત્ન કરી તો આ બંધારણો એકબીજા પર સંપૂર્ણ પણે અધ્યારોપિત થાય છે. તેથી પ્રોપેન-2-ઓલ અકિરાલ અણુ છે.



આકૃતિ 10.7 : કિરાલ અણુ અને તેનું પ્રતિબિંબ



આકૃતિ 10.6 : E એ D નું પ્રતિબિંબ છે; E ના 180° ભ્રમણ દ્વારા F મળે છે અને F તેના પ્રતિબિંબ D પર અધ્યારોપિત થતું નથી.

બ્યુટેન-2-ઓલમાં સમયતુલ્યકીય કાર્બન સાથે જુદા જુદા ચાર સમૂહો જોડાયેલા છે, આથી તે અપેક્ષા અનુસાર કિરાલ છે. કિરાલ અણુઓના કેટલાંક સામાન્ય ઉદાહરણો જેવા કે 2-ક્લોરોબ્યુટેન, 2, 3-ડાયહાઈડ્રોક્સિપ્રોપેનાલ (OHC-CHOH-CH₂OH), બ્રોમોકલોરોઆયોડોમિથેન (BrClCH₃), 2-બ્રોમોપ્રોપેનોઈક એસિડ (H₃C-CHBr-COOH) વગેરે છે.

જેમના પ્રતિબિંબો પરસ્પર અધ્યારોપિત ન થઈ શકતા હોય તેવા અવકાશીય સમઘટકોને પ્રતિબિંબી સમઘટકો (enantiomers) કહે છે (આકૃતિ 10.7). આકૃતિ 10.5માં A અને B તથા આકૃતિ 10.6માં D અને E પ્રતિબિંબી સમઘટકો છે.


પ્રતિબિંબી સમઘટકોના ગલનબિંદુ, ઉત્કલનબિંદુ, દ્રાવ્યતા, વક્રીભવનાંક વગેરે ભૌતિક ગુણધર્મો સમાન હોય છે. તેઓ માત્ર ધ્રુવીભૂત પ્રકાશના ભ્રમણ સંદર્ભે જ જુદા પડે છે. જો એક પ્રતિબિંબી સમઘટક દક્ષિણભ્રમણીય હોય તો બીજો સમઘટક વામભ્રમણીય હોય છે.

જોકે પ્રકાશીયભ્રમણની નિશાનીને અણુના નિરપેક્ષ બંધારણ સાથે કોઈ આવશ્યક સંબંધ નથી હોતો.


બે પ્રતિબિંબી સમઘટકોના સરખા પ્રમાણવાળા મિશ્રણનું પ્રકાશીય ભ્રમણ શૂન્ય હોય છે. કારણ કે એક સમઘટક અન્ય સમઘટકના ભ્રમણને નાબૂદ કરે છે. આવા મિશ્રણને રેસિમિક મિશ્રણ અથવા રેસિમિક રૂપાંતરણ કહે છે. રેસિમિક મિશ્રણને દર્શાવવા માટે તેના નામની આગળ dl અથવા (±) પૂર્વગ લગાવાય છે. દા.ત., (±) બ્યુટેન-2-ઓલ પ્રતિબિંબી સમઘટકોમાંથી રેસિમિક મિશ્રણમાં રૂપાંતર પામવાની પ્રક્રિયાને રેસિમિકરણ કહે છે.

કોયડો 10.8


નીચે દર્શાવેલી સંયોજનોની પ્રત્યેક જોડીમાં કિરાલ અને અકિરાલ અણુઓ ઓળખો. (ધોરણ-XI, આકૃતિ 12.1 મુજબનું ઘન અને ડેશ ફાયર નિર્દેશન)



ઉકેલ : (i)




(ii)



(iii) ધારણ (Retention) : રાસાયણિક પ્રક્રિયા અથવા રૂપાંતરણ દરમિયાન એક સમમિતિ કેન્દ્ર પરના બંધોની અવકાશીય ગોઠવણીની સંપૂર્ણતા સચવાઈ રહે છે તેને વિન્યાસનું ધારણ કહેવાય છે.

સામાન્ય રીતે જો કોઈ પ્રક્રિયા દરમિયાન અવકાશીય કેન્દ્ર પરનો બંધ તૂટે નહીં તો નીપજમાં અવકાશીય કેન્દ્રની આસપાસના સમૂહોનો સામાન્ય વિન્યાસ એવો જ હશે જેવો પ્રક્રિયકમાં હોય છે. આવી પ્રક્રિયા વિન્યાસના ધારણની સાથે થાય છે. ઉદાહરણ માટે એવી પ્રક્રિયાનો વિચાર કરીએ કે જેમાં (-)-2-મિથાઇલબ્યુટેન-1-ઓલને સાંદ્ર હાઇડ્રોકલોરિક એસિડ સાથે ગરમ કરવામાં આવે છે.




(-)-2-મિથાઇલબ્યુટેન-1-ઓલ

(+)-1-ક્લોરો-2-મિથાઇલબ્યુટેન

અહીં તે નોંધવું અગત્યનું છે કે પ્રક્રિયકો અને નીપજોના સમમિત કેન્દ્રના વિન્યાસ સમાન છે પરંતુ નીપજોના પ્રકાશીય ભ્રમણના ચિહ્નનો બદલાયેલા છે. આમ થવાનું કારણ અસમમિત કેન્દ્ર પર સમાન વિન્યાસ ધરાવતા બે જુદા-જુદા સંયોજનો જુદુ-જુદુ પ્રકાશીયભ્રમણ ધરાવે છે. જે પૈકીનું એક દક્ષિણ ભ્રમણીય (પ્રકાશીય ભ્રમણનું + ચિહ્ન) અને બીજું વામભ્રમણીય (પ્રકાશીય ભ્રમણનું - ચિહ્ન) હોઈ શકે છે.

(iv) વ્યુત્ક્રમણ, ધારણ અને રેસિમિકરણ : જ્યારે અસમમિત કાર્બનને સીધો જોડાયેલ બંધ તુટે છે ત્યારે અસમમિત કાર્બન પરમાણુ પર કોઈ પ્રક્રિયાના ત્રણ પ્રકારના પરિણામ જોવા મળે છે. આ સમજવા માટે નીચે દર્શાવેલી પ્રક્રિયામાં સમૂહ Xના Y વડે થતા વિસ્થાપન પર વિચાર કરીએ.




જો માત્ર સંયોજન (A) મળે તો આ પ્રક્રમને વિન્યાસનું ધારણ કહે છે. નોંધવું જરૂરી છે કે (A) માં વિન્યાસનું ભ્રમણ થયેલું છે.

જો માત્ર સંયોજન (B) મળે તો આ પ્રક્રમને વિન્યાસનું વ્યુત્ક્રમણ કહે છે. (B)માં વિન્યાસનું વ્યુત્ક્રમણ થયેલું છે.

જો ઉપરના બંને સંયોજનોનું 50 : 50 મિશ્રણ મળે તો આ પ્રક્રમને રેસિમિકરણ કહે છે અને આ નીપજ પ્રકાશ અક્રિયાશીલ હોય છે. કારણ કે એક સમઘટક પ્રકાશનું ભ્રમણ બીજા સમઘટકના પ્રકાશના ભ્રમણની વિરુદ્ધ દિશામાં દર્શાવે છે.


ચાલો હવે આપણે પ્રકાશ ક્રિયાશીલ આલ્કાઇલ હેલાઇડ સંયોજનોના ઉદાહરણો લઈને S_N1 અને S_N2 ક્રિયાવિધિનું પુનઃઅવલોકન કરીએ.

પ્રકાશ ક્રિયાશીલ આલ્કાઇલ હેલાઇડ સંયોજનોના કિસ્સામાં S_N2 ક્રિયાવિધિના પરિણામે પ્રક્રિયકની સરખામણીમાં નીપજનો વિન્યાસ વ્યુત્ક્રમિત હોય છે. આમ થવાનું કારણ જે સ્થાને હેલોજન પરમાણુ જોડાયેલો હોય છે તેના વિરુદ્ધ સ્થાને કેન્દ્રાનુરાગી પ્રક્રિયક જોડાય છે. જ્યારે (-)-2-બ્રોમોઓક્ટેન સોડિયમ હાઇડ્રોક્સાઇડ સાથે પ્રક્રિયા કરે છે ત્યારે -OH સમૂહ બ્રોમાઇડના વિરુદ્ધ સ્થાને જોડાઈને (+)-ઓક્ટેન-2-ઓલ બનાવે છે.




આમ, પ્રકાશ ક્રિયાશીલ હેલાઇડ સંયોજનોની S_N2 પ્રક્રિયામાં વિન્યાસનું વ્યુત્ક્રમણ થાય છે.

પ્રકાશ ક્રિયાશીલ આલ્કાઇલ હેલાઇડ સંયોજનોના કિસ્સામાં, S_N1 પ્રક્રિયામાં રેસિમિકરણ થાય છે. શું તમે આમ થવાનું કારણ વિચારી શકો છો ? વાસ્તવમાં ધીમા તબક્કામાં બનેલું કાર્બોકેટાયન sp^2 સંકૃત હોવાના કારણે તે સમતલીય હોય છે (અકિરાલ). કેન્દ્રાનુરાગી પ્રક્રિયકના બંને દિશાઓમાં આક્રમણને પરિણામે નીપજમાં એવું મિશ્રણ પ્રાપ્ત થાય છે જેમાં એકનો તે જ વિન્યાસ (-OH તે જ સ્થાને જોડાય છે જ્યાં હેલાઇડ આયન હતું) અને બીજાનો વિરુદ્ધ વિન્યાસ (-OH, હેલાઇડ આયનની વિરુદ્ધ સ્થાને જોડાય છે) હોય છે. આ બાબતને પ્રકાશ ક્રિયાશીલ 2-બ્રોમોબ્યુટેનના જળવિભાજન દ્વારા સમજાવી શકાય છે, જેમાં ($\pm$) બ્યુટેન-2-ઓલ બને છે.



2. વિલોપન પ્રક્રિયાઓ

જ્યારે β -હાઇડ્રોજનયુક્ત હેલોઆલ્કેનને પોટેશિયમ હાઇડ્રોક્સાઇડના આલ્કોહોલિક દ્રાવણ સાથે ગરમ કરવામાં આવે તો β -કાર્બન પરથી હાઇડ્રોજન પરમાણુનું અને α -કાર્બન પરમાણુ પરથી હેલોજન પરમાણુનું વિલોપન થાય છે.



B = બેઇઝ; X = અવશિષ્ટ સમૂહ


પરિણામે નીપજ તરીકે એક આલ્કીન સંયોજન બને છે. જોકે આ વિલોપનમાં β -હાઇડ્રોજન પરમાણુ સંકળાયેલો હોવાથી તેને સામાન્ય રીતે β -વિલોપન પણ કહે છે.

અણુમાં α અને β કાર્બનનું સ્થાન

જે કાર્બન પરમાણુ સાથે હેલોજન પરમાણુ સીધો જોડાયેલો હોય તેને α -કાર્બન પરમાણુ કહે છે અને આ કાર્બનની પાસેના કાર્બનને β -કાર્બન કહે છે.




જ્યારે એક કરતાં વધુ β -હાઇડ્રોજન પરમાણુઓ પ્રાપ્ય હોવાના કારણે એક કરતાં વધુ આલ્કીન બનવાની સંભાવના હોય ત્યારે સામાન્ય રીતે એક આલ્કીન મુખ્ય નીપજ તરીકે બને છે. આ પ્રકારની પદ્ધતિને સૌપ્રથમ રશીયન રસાયણવિજ્ઞાની એલેક્ઝેન્ડર જેટસેવે (જેનું જેલ્સેફથી પણ ઉચ્ચારણ થાય છે) નોંધી. તેમણે 1875માં એક નિયમ પ્રસ્થાપિત કર્યો જેને સંક્ષિપ્તમાં આ રીતે રજૂ કરી શકાય છે- ડિહાઇડ્રોહેલોજનીકરણ પ્રક્રિયામાં મુખ્ય નીપજ તરીકે એવો આલ્કીન મળે છે કે જેમાં દ્વિબંધને જોડાયેલા કાર્બનની સાથે વધુ સંખ્યામાં આલ્કાઇલ સમૂહો જોડાયેલા હોય. આમ, 2-બ્રોમોપેન્ટેન મુખ્ય નીપજ તરીકે પેન્ટ-2-ઇન આપે છે.




વિલોપન વિરુદ્ધ વિસ્થાપન

કોઈ પણ રાસાયણિક પ્રક્રિયા સ્પર્ધાનું પરિણામ હોય છે. આ એવી દોડ છે તેમાં સૌથી વધુ ઝડપે દોડનાર જીતે છે. અણુઓનો સમૂહ એવું કરવાનો પ્રયત્ન કરતા હોય છે જે તેમના માટે સરળ હોય છે. β -હાઇડ્રોજન પરમાણુયુક્ત એક આલ્કીન હેલાઇડ જ્યારે કોઈ બેઇઝ અથવા કેન્દ્રાનુરાગી પ્રક્રિયક સાથે પ્રક્રિયા કરે છે ત્યારે બે સ્પર્ધાત્મક માર્ગો પ્રાપ્ય હોય છે : વિસ્થાપન ($\text{S}_{\text{N}}1$ અને $\text{S}_{\text{N}}2$) અને વિલોપન. કયો માર્ગ પસંદગી પામશે તેનો આધાર આલ્કાઇલ હેલાઇડના સ્વભાવ, બેઇઝ / કેન્દ્રાનુરાગી પ્રક્રિયકની પ્રબળતા અથવા કદ તથા પ્રક્રિયા પરિસ્થિતિ પર હોય છે. આમ, મોટા કદનો કેન્દ્રાનુરાગી પ્રક્રિયક બેઇઝ તરીકે વર્તવાને અગ્રિમતા આપે છે અને સમયતુફલકીય કાર્બન પરમાણુની (અવકાશીય કારણે) નજીક જવાના બદલે હાઇડ્રોજન પરમાણુને દૂર કરે છે અને તેનાથી ઊલટું પણ કરે છે. આમ, પ્રાથમિક આલ્કાઇલ હેલાઇડ $\text{S}_{\text{N}}2$ પ્રક્રિયાને અગ્રિમતા આપશે, દ્વિતીયક હેલાઇડ બેઇઝ / કેન્દ્રાનુરાગી પ્રક્રિયકની પ્રબળતાના આધારે $\text{S}_{\text{N}}2$ અથવા વિલોપન પ્રક્રિયાને અગ્રિમતા આપશે અને તૃતીયક હેલાઇડ કાર્બોકેટાયનની સ્થાયીતા અથવા વધુ વિસ્થાપિત આલ્કીનના આધારે $\text{S}_{\text{N}}1$ અથવા વિલોપન પ્રક્રિયા આપશે.




વિલોપન



વિસ્થાપન

3. ધાતુઓ સાથે પ્રક્રિયા



મોટા ભાગના કાર્બનિક ક્લોરાઇડ, બ્રોમાઇડ અને આયોડાઇડ સંયોજનો કેટલીક ધાતુઓ સાથે પ્રક્રિયા કરી કાર્બન-ધાતુબંધ ધરાવતા સંયોજનો આપે છે. આવા સંયોજનો કાર્બ-ધાત્વીય સંયોજનો કહેવાય છે. 1900માં વિક્ટર ગ્રિગનાર્ડ કાર્બ-ધાત્વીય સંયોજનોના અગત્યના એક વર્ગ આલ્કાઇલ મેગ્નેશિયમ હેલાઇડ RMgX ની શોધ કરી હતી, જેને ગ્રિગનાર્ડ પ્રક્રિયક કહેવામાં આવે છે. આ પ્રક્રિયકોને શુષ્ક ઈથરમાં હેલોઆલ્કેન સંયોજનોની મેગ્નેશિયમ ધાતુ સાથેની પ્રક્રિયાથી મેળવવામાં આવે છે.






વિક્ટર ગ્રિગ્નાર્ડની રસાયણજ્ઞ (Chemist) તરીકેની શૈક્ષણિક શરૂઆત વિચિત્ર હતી. તેમને ગણિતમાં ઉપાધિ મેળવી હતી. અંતે તે જ્યારે રસાયણવિજ્ઞાન તરફ વળ્યા ત્યારે તેમનું કાર્યક્ષેત્ર ભૌતિક રસાયણવિજ્ઞાનનું ગણિત નહતું, પણ કાર્બનિક રસાયણવિજ્ઞાન હતું. જ્યારે તે મિથાઇલેશન પ્રક્રમ માટે એક કાર્યક્ષમ ઉદ્દીપક શોધવાનો પ્રયત્ન કરતા હતા ત્યારે તેમને નોંધ્યું કે આ માટે ડાયઇથાઇલ ઇથરમાં ઝિંકનો ઉપયોગ થતો હતો. તેમને આના બદલે Mg/ઇથર સંયોગનો ઉપયોગ સફળ થઈ શકશે તેમ વિચાર્યું. ગ્રિગ્નાર્ડ પ્રક્રિયક સૌપ્રથમ 1900માં પ્રસિદ્ધ થયો અને ગ્રિગ્નાર્ડ આ કાર્યને 1901માં પોતાના Ph.D.ના મહાનિબંધમાં ઉપયોગમાં લીધું. 1910માં ગ્રિગ્નાર્ડ નેન્સી યુનિવર્સિટીમાં પ્રાધ્યાપક તરીકેનું પદ મેળવ્યું હતું. 1912માં તેમને પૉલ સાબાતીઅર (Paul Sabatier) સાથે સંયુક્ત રીતે નોબેલ પારિતોષિક એનાયત કરવામાં આવ્યું હતું. પૉલ સાબાતીઅરે નિકલ ઉદ્દીપિત હાઇડ્રોજનીકરણને અગ્રગત (advance) કર્યું હતું.

ગ્રિગ્નાર્ડ પ્રક્રિયકમાં કાર્બન-મેગ્નેશિયમ બંધ સહસંયોજક છે પણ તે વધુ ધ્રુવીય છે, કારણ કે કાર્બન ઇલેક્ટ્રોનધનમય મેગ્નેશિયમ પરથી ઇલેક્ટ્રોન ખેંચે છે. મેગ્નેશિયમ-હેલોજન બંધ આવશ્યક રીતે આયનીય છે.




ગ્રિગ્નાર્ડ પ્રક્રિયક અતિ પ્રતિક્રિયાત્મક છે અને તે પ્રોટોનના કોઈ પણ સ્રોત સાથે પ્રક્રિયા કરી હાઇડ્રોકાર્બન આપે છે. જોકે પાણી, આલ્કોહોલ, એમાઇન પૂરતા એસિડિક છે જે તેમને અનુવર્તી હાઇડ્રોકાર્બનમાં રૂપાંતર કરે છે.



તેથી ગ્રિગ્નાર્ડ પ્રક્રિયકમાંથી ભેજનું અલ્પ પ્રમાણ પણ દૂર કરવું આવશ્યક બને છે. તેથી આ પ્રક્રિયા શુષ્ક ઇથરમાં કરવામાં આવે છે. બીજી તરફ આને હેલાઇડ સંયોજનોમાંથી હાઇડ્રોકાર્બન સંયોજનોમાં રૂપાંતર કરવાની પદ્ધતિઓમાંની એક પદ્ધતિ ગણવામાં આવે છે.

વુર્ટ્ઝ પ્રક્રિયા

આલ્કાઇલ હેલાઇડ સંયોજનો શુષ્ક ઇથરમાં સોડિયમ ધાતુ સાથે પ્રક્રિયા કરી હેલાઇડ સંયોજનોમાં રહેલા કાર્બનની સંખ્યા કરતા બમણા કાર્બન ધરાવતો હાઇડ્રોકાર્બન આપે છે. આ પ્રક્રિયા વુર્ટ્ઝ પ્રક્રિયા તરીકે ઓળખાય છે (એકમ-13, ધોરણ-XI).




10.7.2 હેલોએરિનની પ્રક્રિયાઓ

(Reactions of Haloarenes)

1. કેન્દ્રાનુરાગી વિસ્થાપન


એરાઇલ હેલાઇડ સંયોજનો નીચેના કારણોસર કેન્દ્રાનુરાગી વિસ્થાપન પ્રક્રિયાઓ પ્રત્યે અતિ ઓછા પ્રતિક્રિયાત્મક છે.

(i) સસ્પંદન અસર : હેલોએરિન સંયોજનોમાં હેલોજન પરમાણુ પરના ઇલેક્ટ્રોનયુગ્મો વલયના π -બંધ સાથે સંયુગ્મનમાં હોય છે અને નીચે દર્શાવેલા સસ્પંદન બંધારણો શક્ય બને છે.



C-Cl બંધ સસ્પંદનના કારણે આંશિક દ્વિબંધ લક્ષણ મેળવે છે. પરિણામે હેલોઆલ્કેન કરતાં હેલોએરિનમાં બંધ વિખંડન મુશ્કેલ બને છે. તેથી તેઓ કેન્દ્રાનુરાગી વિસ્થાપન પ્રક્રિયાઓ પ્રત્યે ઓછા પ્રતિક્રિયાત્મક છે.

- (ii) $C-X$ બંધમાં કાર્બન પરમાણુના સંકરણમાં તફાવત : હેલોઆલકેનમાં હેલોજન સાથે જોડાયેલા કાર્બન sp^3 સંકૃત હોય છે, જ્યારે હેલોએરિનમાં હેલોજન સાથે જોડાયેલ કાર્બન sp^2 સંકૃત હોય છે.




વધુ s-લાક્ષણિકતા ધરાવતો sp^2 સંકૃત કાર્બન વધુ વિદ્યુતઋણ હોય છે તથા તે હેલોઆલકેનમાંના ઓછી s-લાક્ષણિકતા ધરાવતા sp^3 -સંકૃત કાર્બન કરતાં વધુ મજબૂત ઇથી $C-X$ બંધના ઇલેક્ટ્રોનયુગ્મને પકડી રાખે છે. તેથી હેલોઆલકેનમાં $C-Cl$ બંધલંબાઈ 177 pm છે, જ્યારે હેલોએરિનમાં તે 169 pm છે. લાંબા બંધ કરતાં ટૂંકા બંધને તોડવો મુશ્કેલ છે. તેથી હેલોએરિન સંયોજનો કેન્દ્રાનુરાગી વિસ્થાપન પ્રક્રિયા પ્રત્યે હેલોઆલકેન સંયોજનો કરતાં ઓછા ક્રિયાશીલ હોય છે.


- (iii) ફિનાઈલ કેટાયનની અસ્થાયીતા : હેલોએરિનમાં સ્વઆયનીકરણના કારણે બનેલા ફિનાઈલ કેટાયન સ્પંદન દ્વારા સ્થાયી થતા નથી અને તેથી S_N1 ક્રિયાવિધિની સંભાવના સમાપ્ત થઈ જાય છે.
- (iv) સંભવિત અપાકર્ષણના કારણે ઇલેક્ટ્રોનધનિક કેન્દ્રાનુરાગી પ્રક્રિયકની ઇલેક્ટ્રોનધનિક એરિન સંયોજનો તરફ જવાની શક્યતા ઘટી જાય છે.


હાઈડ્રોક્સિલ સમૂહ દ્વારા વિસ્થાપન

ક્લોરોબેન્ઝિનને 623 K તાપમાને અને 300 વાતાવરણ દબાણે સોડિયમ હાઈડ્રોક્સાઈડના જલીય દ્રાવણમાં ગરમ કરતાં તે ફિનોલમાં રૂપાંતર પામે છે.




હેલોએરિન સંયોજનોમાં ઓર્થો અને પેરા સ્થાનમાં ઇલેક્ટ્રોન આકર્ષક સમૂહની ($-NO_2$) હાજરી હેલોએરિન સંયોજનોની પ્રતિક્રિયાત્મકતામાં વધારો કરે છે.





જ્યારે ઇલેક્ટ્રોન આકર્ષક સમૂહ ($-\text{NO}_2$) ઓર્થો અને પેરા સ્થાન પર દાખલ થાય છે ત્યારે આ અસર વધુ પ્રબળ બને છે. જોકે હેલોએરિન સંયોજનોમાં મેટા સ્થાન પર ઇલેક્ટ્રોન આકર્ષક સમૂહની હાજરીથી હેલોએરિન સંયોજનોની પ્રતિક્રિયાત્મકતા પર કોઈ અસર થતી નથી. પ્રક્રિયાની ક્રિયાવિધિને આ પ્રમાણે વર્ણવી શકાય :




શું તમે વિચારી શકો છો કે $-\text{NO}_2$ સમૂહ ઓર્થો અને પેરા સ્થાન પર જ અસર શા માટે દર્શાવે છે ? મેટા સ્થાન પર કેમ નહીં ?

જે રીતે દર્શાવવામાં આવ્યું છે તે મુજબ ઓર્થો અને પેરા સ્થાન પર જોડાયેલો નાઈટ્રો સમૂહ બેન્ઝિન વલયની ઇલેક્ટ્રોન ઘનતા ઘટાડે છે. પરિણામે હેલોએરિન પર કેન્દ્રાનુરાગી પ્રક્રિયકનો હુમલો સરળ બને છે. આ રીતે બનેલો કાર્બનાયન સસ્પંદન દ્વારા સ્થાયી બને છે. હેલોજન વિસ્થાપક સમૂહના ઓર્થો અને પેરા સ્થાન પરના કાર્બન પર ઉત્પન્ન થયેલો ઋણભાર $-\text{NO}_2$ સમૂહ દ્વારા સ્થાયીતા પ્રાપ્ત કરે છે. જ્યારે *m*-નાઈટ્રોકલોરોબેન્ઝિનમાં એક પણ સસ્પંદન બંધારણ આ પ્રકારનું નથી હોતું જેમાં $-\text{NO}_2$ સમૂહ જે કાર્બન પર જોડાયેલો હોય તે કાર્બન ઋણભાર ધરાવતો હોય. આમ, મેટા સ્થાન પર હાજર નાઈટ્રો સમૂહ ઋણભારને સ્થાયીતા આપતો નથી અને મેટા સ્થાન પર હાજર $-\text{NO}_2$ સમૂહ હેલોએરિન સંયોજનોની પ્રતિક્રિયાત્મકતા પર કોઈ અસર દર્શાવતો નથી.


2. ઇલેક્ટ્રોનઅનુરાગી વિસ્થાપન પ્રક્રિયાઓ

હેલોએરિન બેન્ઝિનની જેમ ઇલેક્ટ્રોનઅનુરાગી વિસ્થાપન પ્રક્રિયાઓ જેવી કે હેલોજનેશન, નાઈટ્રેશન, સલ્ફોનેશન અને ફ્રિડલ-ક્રાફ્ટ્સ પ્રક્રિયાઓ આપે છે. હેલોજન પરમાણુ આંશિક અક્રિયકારક સમૂહ હોવા છતાં *o*, *p* નિર્દેશક છે. તેથી પછીનું વિસ્થાપન હેલોજન પરમાણુના સ્થાનના ઓર્થો અને પેરા સ્થાનમાં થાય છે. નીચે દર્શાવેલા હેલોબેન્ઝિનના સસ્પંદન બંધારણોને ધ્યાનમાં લેવાથી હેલોજન પરમાણુની *o*, *p*-નિર્દેશક અસરને સહેલાઈથી સમજી શકાશે.




સસ્પંદનના કારણે મેટા સ્થાન કરતાં ઓર્થો અને પેરા સ્થાન પર ઇલેક્ટ્રોન ઘનતા વધે છે. વિશેષમાં હેલોજન પરમાણુ તેની -I અસરના કારણે બેન્ઝિન વલયમાંથી ઇલેક્ટ્રોનને આકર્ષે છે. પરિણામે બેન્ઝિનની સરખામણીમાં આ વલય થોડી માત્રામાં અક્રિય બની જાય છે. તેથી હેલોએરિન સંયોજનોમાં ઇલેક્ટ્રોન અનુરાગી વિસ્થાપન પ્રક્રિયાઓ ધીમી હોય છે અને બેન્ઝિનની સરખામણીમાં વધુ ઉગ્ર પરિસ્થિતિઓની આવશ્યકતા રહે છે.


(i) હેલોજનેશન




(ii) નાઈટ્રેશન



(iii) સલ્ફોનેશન



(iv) ફ્રિડલ-ક્રાફ્ટ્સ પ્રક્રિયા



કોયડો 10.9



ક્લોરિન ઇલેક્ટ્રોન આકર્ષક સમૂહ છે તેમ છતાં તે ઇલેક્ટ્રોનઅનુરાગી વિસ્થાપન પ્રક્રિયાઓમાં ઓર્થો-પેરા નિર્દેશક છે. શા માટે ?

ઉકેલ :

ક્લોરિન પ્રેરકઅસરના કારણે ઇલેક્ટ્રોનને આકર્ષે છે અને સસ્પંદનના કારણે ઇલેક્ટ્રોનને મુક્ત કરે છે. પ્રેરક અસરના કારણે ક્લોરિન ઇલેક્ટ્રોનઅનુરાગી વિસ્થાપન દરમિયાન બનતા મધ્યવર્તી કાર્બોકેટાયનને અસ્થાયી બનાવે છે.



પ્રેરક અસર મધ્યવર્તી કાર્બોકેટાયનને અસ્થાયી બનાવે છે.




સસ્પંદન અસર મધ્યવર્તી કાર્બોકેટાયનને સ્થાયી બનાવે છે.

સસ્પંદનના કારણે હેલોજન કાર્બોકેટાયનને સ્થાયી બનાવે છે અને આ અસર ઓર્થો અને પેરા સ્થાનમાં વધુ પ્રબળ બને છે. સસ્પંદન કરતા પ્રેરક અસર વધુ પ્રબળ હોય છે અને તેથી ચોખ્ખો ઇલેક્ટ્રોન ઘટાડો જોવા મળે છે. પરિણામે ચોખ્ખું (net) અક્રિયકરણ ઉત્પન્ન થાય છે. ઓર્થો અને પેરા સ્થાન પરના હુમલા માટે સસ્પંદન અસર પ્રેરક અસરથી વિપરિત કાર્ય કરે છે. આથી તે ઓર્થો અને પેરા સ્થાન પરના હુમલા માટેના અક્રિયકરણને ઓછું કરે છે. આમ, પ્રતિક્રિયાત્મકતા પ્રબળ પ્રેરક અસર દ્વારા તથા સ્થાનનિર્દેશન સસ્પંદન દ્વારા નિયંત્રિત થાય છે.

3. ધાતુઓ સાથે પ્રક્રિયા


વુર્ટ્ઝ-ફિટિગ પ્રક્રિયા

આલ્કાઈલ હેલાઈડ અને એરાઈલ હેલાઈડના મિશ્રણની જ્યારે શુષ્ક ઈથરમાં સોડિયમ ધાતુ સાથે પ્રક્રિયા કરવામાં આવે છે ત્યારે આલ્કાઈલ એરિન બને છે અને આ પ્રક્રિયાને વુર્ટ્ઝ-ફિટિગ પ્રક્રિયા કહે છે.




ફિટિગ પ્રક્રિયા

એરાઈલ હેલાઈડ સંયોજનોની જ્યારે શુષ્ક ઈથરમાં સોડિયમ ધાતુ સાથે પ્રક્રિયા કરવામાં આવે છે ત્યારે તે સમાનધર્મી સંયોજનો આપે છે. જેમાં બે એરાઈલ સમૂહો પરસ્પર જોડાયેલા હોય છે. આ પ્રક્રિયાને ફિટિગ પ્રક્રિયા કહે છે.




લખાણ સંબંધિત પ્રશ્નો


10.7 નીચે દર્શાવેલી જોડમાંથી કયો આલ્કાઈલ હેલાઈડ $\text{S}_\text{N}2$ ક્રિયાવિધિ દ્વારા વધુ ઝડપી પ્રક્રિયા કરશે તે અંગે તમે શું અપેક્ષા રાખો છો ? તમારા ઉત્તરને સમજાવો.



10.8 નીચે દર્શાવેલી હેલોજન સંયોજનોની જોડીઓ પૈકી કયું સંયોજન ઝડપથી $\text{S}_\text{N}1$ પ્રક્રિયા આપે છે ?



10.9 નીચેના પૈકી A, B, C, D, E, R અને R'ને ઓળખો.



10.8 પોલિહેલોજન સંયોજનો (Polyhalogen Compounds)


10.8.1 ડાયક્લોરોમિથેન (મિથિલીન ક્લોરાઇડ) Dichloromethane (Methylene Chloride)

એક કરતાં વધુ હેલોજન પરમાણુઓ ધરાવતા કાર્બનિક સંયોજનો પોલિહેલોજન સંયોજનો કહેવાય છે. મોટા ભાગના આ સંયોજનો ઉદ્યોગ અને કૃષિક્ષેત્રે ઉપયોગી છે. કેટલાક પોલિહેલોજન સંયોજનો આ વિભાગમાં વર્ણવામાં આવ્યા છે.

ડાયક્લોરોમિથેનનો સૌથી વધુ ઉપયોગ દ્રાવક તરીકે, રંગ (પેઇન્ટ) દૂર કરનાર તરીકે, વાયુવિલય (aerosols)માં નોદક (propellant) તરીકે, ઔષધોના ઉત્પાદનમાં પ્રક્રમદ્રાવક તરીકે થાય છે. તે ધાતુની સફાઈ માટે અને પરિષ્કૃતિ (finishing) દ્રાવક તરીકે પણ ઉપયોગી છે. મિથિલીન ક્લોરાઇડ મનુષ્યના ચેતાતંત્રને નુકસાન કરે છે. હવામાં રહેલા મિથિલીન ક્લોરાઇડના થોડા પ્રમાણના સંપર્કમાં આવવાથી શ્રવણ અને દૃશ્ય ક્ષમતામાં આંશિક નુકસાન થાય છે. હવામાં મિથિલીન ક્લોરાઇડના વધુ પ્રમાણથી ચક્કર આવવા, ઊલટી થવી, હાથ-પગની આંગળીઓ અને અંગૂઠામાં ઝણઝણાટી તથા જડતા આવવી વગેરે થાય છે. મિથિલીન ક્લોરાઇડ મનુષ્યની ત્વચાના સીધા સંપર્કમાં આવે તો તીવ્ર બળતરા થાય છે અને ત્વચા આછા લાલ રંગની બને છે. તે આંખોના સીધા સંપર્કમાં આવે તો કોર્નિયાને બાળી નાંખે છે.

10.8.2 ટ્રાયક્લોરોમિથેન (ક્લોરોફોર્મ) [Trichloromethane (Chloroform)]

રાસાયણિક રીતે ક્લોરોફોર્મનો ઉપયોગ ચરબી, આલ્કેલોઇડ, આયોડિન અને અન્ય પદાર્થોના દ્રાવક તરીકે થાય છે. હાલમાં ક્લોરોફોર્મનો મુખ્ય ઉપયોગ ફીઓન પ્રશીતક R-22ના ઉત્પાદનમાં થાય છે. પહેલા આનો ઉપયોગ સર્જરીમાં સામાન્ય નિશ્વેતક તરીકે થતો હતો પરંતુ હવે તેનું સ્થાન ઈથર જેવા ઓછા વિષાલુ અને વધુ સુરક્ષિત નિશ્વેતકોએ લીધું છે. નિશ્વેતક તરીકેના તેના ઉપયોગને જોતા એ અપેક્ષિત છે કે ક્લોરોફોર્મની બાષ્પ શ્વાસમાં જવાથી ચેતાતંત્ર નિર્બળ બને છે. પ્રતિ દસ લાખ ભાગમાં 900 ભાગ ક્લોરોફોર્મ ધરાવતી હવા (900 ભાગ પ્રતિ દસલાખ) બહુ ઓછા સમય સુધી શ્વાસમાં જાય તો ચક્કર, થાક અને માથાનો દુઃખાવો થઈ શકે છે. ક્લોરોફોર્મ લાંબા સમય સુધી સંપર્કમાં આવે તો યકૃત (જ્યાં ક્લોરોફોર્મ ફોસ્ફોરમાં ચયાપચય પામે છે) અને કિડનીને નુકસાન પહોંચાડે છે. કેટલાક વ્યક્તિઓની ત્વચા ક્લોરોફોર્મમાં ડુબી રહેવાથી તેમાં ઘા પડે છે. ક્લોરોફોર્મ પ્રકાશની હાજરીમાં હવા દ્વારા ધીમે ધીમે અત્યંત વિષાલુવાયુ કાર્બોનિલ ક્લોરાઇડમાં ઓક્સિડેશન પામે છે. જેને ફોસ્ફોર પણ કહે છે. તેથી તેનો સંગ્રહ ઘેરા રંગવાળી બોટલમાં પૂર્ણ ભરીને કરવામાં આવે છે જેથી તેમાં હવા રહે નહીં.



10.8.3 ટ્રાયઆયોડોમિથેન (આયોડોફોર્મ) [Triiodomethane (Iodoform)]

તેનો ઉપયોગ શરૂઆતમાં જીવાણુનાશી (antiseptic) તરીકે થતો હતો, પરંતુ આયોડોફોર્મનો આ જીવાણુનાશી ગુણધર્મ તેના પોતાના કારણે નહીં પણ ઉત્પન્ન થતા મુક્ત આયોડિનના કારણે હોય છે. તેની અરુચિકર વાસના કારણે હાલમાં તેના સ્થાને આયોડિનયુક્ત અન્ય દવાઓનો ઉપયોગ કરવામાં આવે છે.

10.8.4 ટેટ્રાક્લોરોમિથેન (કાર્બન ટેટ્રાક્લોરાઇડ) [Tetrachloromethane (Carbon tetrachloride)]


તેનું મોટા જથ્થામાં ઉત્પાદન પ્રશીતક બનાવવામાં અને વાયુવિલય પાત્રો માટે નોદકના ઉત્પાદનમાં ઉપયોગ કરવા માટે કરવામાં આવે છે. તેનો ઉપયોગ ફ્લોરોક્લોરોકાર્બન સંયોજનો અને અન્ય રસાયણોના સંશ્લેષણમાં કાચામાલ તરીકે થાય છે. ઉપરાંત તે ઔષધોના ઉત્પાદનમાં અને સામાન્ય દ્રાવક તરીકે પણ ઉપયોગી છે. 1960ના મધ્ય સુધી તેનો બહોળો ઉપયોગ ઉદ્યોગોમાં ગ્રીસની સફાઈ માટેના દ્રવ તરીકે અને ઘરમાં દાગ દૂર કરવાના દ્રવ તરીકે તથા અગ્નિશામક તરીકે થતો હતો. એવા કેટલાક પુરાવાઓ છે કે જે દર્શાવે છે કે કાર્બન ટેટ્રાક્લોરાઇડના વિશેષ સંપર્કથી મનુષ્યોમાં યકૃતનું કેન્સર થાય છે. તેની મુખ્ય અસરો ચક્કર આવવા, માથું હલકું થવું, ઉબકા અને ઊલટી થવી વગેરે છે, જેના કારણે ચેતાકોષોમાં કાયમી ક્ષતિ પહોંચે છે. ગંભીર પરિસ્થિતિમાં આ અસરોથી તરત બેભાન થવું, મૂર્છિત (coma) થવું, બેહોશ થવું અથવા મૃત્યુ પામવું વગેરે થઈ શકે છે. CCl_4 ના વિશેષ સંપર્કથી હૃદયના ધબકારા અનિયમિત કે બંધ થઈ શકે છે. આ રસાયણનો આંખ સાથે સંપર્ક થાય તો તે બળતરા ઉત્પન્ન કરે છે. જો કાર્બન ટેટ્રાક્લોરાઇડ હવામાં મુક્ત થાય તો તે વાતાવરણમાં પહોંચે છે અને ઓઝોન સ્તરનું ક્ષયન કરે છે.

10.8.5 ફ્રિઓન (Freons)

ઓઝોન સ્તરના ક્ષયનથી મનુષ્યનો પારજાંબલી કિરણો સાથેનો સંપર્ક વધે છે જેના કારણે ચામડીના કેન્સર, આંખના રોગો અને વિકાર તથા પ્રતિરક્ષા તંત્રમાં ભંગાણ શક્ય બને છે. મિથેન અને ઈથેનના ક્લોરોફ્લોરોકાર્બન સંયોજનો સંયુક્ત રીતે ફ્રિઓન તરીકે ઓળખાય છે. તે અતિસ્થાયી, અપ્રતિક્રિયાત્મક, બિનઝેરી, અસંસ્કારક (non-corrosive) અને સરળતાથી પ્રવાહીમાં રૂપાંતર પામનાર વાયુઓ છે. ફ્રિઓન 12 (CCl_2F_2) ઉદ્યોગોમાં સૌથી વધુ ઉપયોગી સામાન્ય ફ્રિઓનો પૈકીનો એક છે. તેનું ઉત્પાદન સ્વાટ્સ પ્રક્રિયા (Swats reaction) દ્વારા ટ્રેાક્લોરોમિથેનમાંથી કરવામાં આવે છે. સામાન્ય રીતે તેને વાયુવિલય નોદક, પ્રશીતન અને વાતાનુકૂલિતમાં ઉપયોગ કરવા માટે ઉત્પન્ન કરવામાં આવે છે. 1974 સુધીમાં વિશ્વનું વાર્ષિક કુલ ફ્રિઓન ઉત્પાદન આશરે 20 કરોડ પાઉન્ડ સુધી હતું. ક્ષોભાવરણમાં ફ્રિઓન મુક્તમૂલક શૃંખલા પ્રક્રિયાઓની શરૂઆત કરી શકે છે કે જે કુદરતી ઓઝોન સમતોલનને ખલેલ પહોંચાડી શકે છે (એકમ-14, ધોરણ-XI).

10.8.6 p,p' - ડાયકલોરો - ડાયફિનાઇલટ્રાયકલોરો ઇથેન (p,p' -Dichlorodiphenyltrichloroethane) (DDT)

પ્રથમ ક્લોરિનયુક્ત કાર્બનિક જંતુનાશક DDT મૂળ રીતે 1873માં બનાવાયો હતો, પરંતુ તેની જંતુનાશક તરીકેની અસરકારકતાની શોધ 1931માં સ્વિત્ઝરલેન્ડના ગિગી ઔષધાલયના પૌલ મુલરે (Paul Muller) કરી હતી. આ શોધ માટે પૌલ મુલરેને 1948માં ચિકિત્સા અને દેહધર્મવિદ્યાવિજ્ઞાન માટે નોબેલ પારિતોષિક એનાયત કરવામાં આવ્યું હતું. દ્વિતીય વિશ્વયુદ્ધ પછી DDTનો ઉપયોગ વિશ્વસ્તરે બેહદપણે થવા લાગ્યો કારણ કે તે મુખ્યત્વે મલેરિયા ફેલાવનારા મચ્છરો તથા ટાઇફસ (એક ગંભીર પ્રકારનો ચેપી તાવ) ફેલાવનારી ઝુઓનો નાશ કરવામાં અસરકારક હતું. જોકે 1940ના અંતમાં DDTના અધિક ઉપયોગના કારણે સમસ્યાઓ ઉત્પન્ન થતી જોવા મળી. જંતુઓની અનેક પ્રજાતિઓએ DDT પ્રત્યે પ્રતિરોધાત્મકતા વિકસાવી દીધી અને તે માછલીઓ માટે અતિ ઝેરી સાબિત થઈ હતી. DDTની રાસાયણિક સ્થાયીતા અને તેની ચરબીમાં દ્રાવ્યતાએ સમસ્યાને વધુ જટિલ બનાવી હતી. પ્રાણીઓ દ્વારા DDTનું ઝડપથી ચચાપચયન થતું નથી, તેના બદલે તે ચરબીયુક્ત પેશીઓમાં જમા થાય છે અને સંગ્રહાય છે. જો તેનું અંતગ્રહણ (ingestion) સ્થાયી દરે સતત થતું રહે તો પ્રાણીઓમાં DDTની માત્રા સમય વધવાની સાથે વધે છે. સંયુક્ત રાષ્ટ્ર (United States)માં 1973માં DDTના ઉપયોગ પર પ્રતિબંધ લગાવાયો હતો, પરંતુ વિશ્વના અનેક સ્થાનો પર DDTનો ઉપયોગ આજે પણ થઈ રહ્યો છે.



સારાંશ

આલ્કાઇલ/એરાઇલ હેલાઇડ સંયોજનોને તેમના બંધારણમાં રહેલા એક, બે અથવા વધુ હેલોજન પરમાણુઓની સંખ્યા મુજબ તેઓને અનુક્રમે મોનો, ડાય અથવા પોલિહેલોજન (ટ્રાય- ટેટ્રા- વગેરે) સંયોજનો તરીકે વર્ગીકૃત કરી શકાય છે. હેલોજન પરમાણુઓની વિદ્યુતઋણતા કાર્બન પરમાણુ કરતાં વધુ હોવાથી આલ્કાઇલ હેલાઇડ સંયોજનમાં કાર્બન-હેલોજન બંધ ધ્રુવીય હોય છે; તેથી કાર્બન પરમાણુ આંશિક ધનવીજભાર ધરાવે છે જ્યારે હેલોજન પરમાણુ આંશિક ઋણવીજભાર ધરાવે છે.

આલ્કાઇલ હેલાઇડ સંયોજનોને આલ્કેન સંયોજનોના મુક્ત મૂલક હેલોજિનેશન દ્વારા, આલ્કીન સંયોજનોમાં હેલોજન ઍસિડના ઉમેરણ દ્વારા તથા ફોસ્ફરસ હેલાઇડ, થાયોનિલ ક્લોરાઇડ અથવા હેલોજન ઍસિડના ઉપયોગથી આલ્કોહોલ

સંયોજનોના -OH સમૂહનું હેલોજન વડે વિસ્થાપન દ્વારા બનાવી શકાય છે. એરિન હેલાઈડ સંયોજનોને એરિન સંયોજનોની ઈલેક્ટ્રોન અનુરાગી વિસ્થાપન પ્રક્રિયા દ્વારા બનાવી શકાય છે. ફ્લોરાઈડ અને આયોડાઈડ સંયોજનોને હેલોજન વિનિમય પદ્ધતિ દ્વારા ઉત્તમ રીતે બનાવી શકાય છે.

પ્રબળ દ્વિધ્રુવ-દ્વિધ્રુવ અને વાન્ ડર વાલ્સ આકર્ષણબળોના કારણે કાર્બ-હેલોજન સંયોજનોના ઉત્કલનબિંદુ તેમને અનુવર્તી હાઈડ્રોકાર્બન સંયોજનોની સરખામણીમાં ઊંચા હોય છે. આ સંયોજનો પાણીમાં અલ્પ દ્રાવ્ય પરંતુ કાર્બનિક દ્રાવકમાં સંપૂર્ણ દ્રાવ્ય હોય છે.

આલ્કાઈલ હેલાઈડ સંયોજનોની કેન્દ્રાનુરાગી વિસ્થાપન પ્રક્રિયા, વિલોપન પ્રક્રિયા અને ધાતુ પરમાણુઓ સાથે પ્રક્રિયા કરી કાર્બ-ધાત્વીય સંયોજનો બનાવવાની પ્રક્રિયા માટે આલ્કાઈલ હેલોજન સંયોજનમાંના કાર્બન-હેલોજન બંધની ધ્રુવીયતા જવાબદાર છે. કેન્દ્રાનુરાગી વિસ્થાપન પ્રક્રિયાઓને તેમના ગતિકીય ગુણધર્મોને આધારે S_N1 અને S_N2 પ્રક્રિયાઓમાં વર્ગીકૃત કરવામાં આવે છે. S_N1 અને S_N2 પ્રક્રિયાઓની ક્રિયાવિધિને સમજવા માટે કિરાલિટી મહત્વપૂર્ણ ભૂમિકા ભજવે છે. કિરાલ આલ્કાઈલ હેલાઈડ સંયોજનોની S_N2 પ્રક્રિયાનું લક્ષણચિત્રણ વિન્યાસના વ્યુત્ક્રમણ દ્વારા જ્યારે S_N1 પ્રક્રિયાનું લક્ષણચિત્રણ રેસિમિકરણ દ્વારા કરવામાં આવે છે.

પોલિહેલોજનના અનેક સંયોજનો દા.ત., ડાયકલોરોમિથેન, ક્લોરોફોર્મ, આયોડોફોર્મ, કાર્બન ટેટ્રાક્લોરાઈડ, ફિઓન અને DDT અનેક ઔદ્યોગિક ઉપયોગિતા ધરાવે છે. જોકે આ સંયોજનો પૈકીના કેટલાક સંયોજનો સરળતાથી વિઘટન પામી શકતા નથી પરિણામે તેઓ ઓઝોન સ્તરનું ક્ષયન કરે છે તથા પર્યાવરણીય જોખમો ઊભા કરે છે.

સ્વાધ્યાય

10.1 નીચે દર્શાવેલા હેલાઈડ સંયોજનોનાં નામ IUPAC પદ્ધતિ પ્રમાણે લખો અને તેમને આલ્કાઈલ, એલાઈલિક, બેન્ઝાઈલિક (પ્રાથમિક, દ્વિતીયક, તૃતીયક), વિનાઈલિક અથવા એરાઈલ હેલાઈડ સંયોજનોમાં વર્ગીકૃત કરો:

- | | |
|------------------------------------|-------------------------------------|
| (i) $(CH_3)_2CHCH(Cl)CH_3$ | (ii) $CH_3CH_2CH(CH_3)CH(C_2H_5)Cl$ |
| (iii) $CH_3CH_2C(CH_3)_2CH_2I$ | (iv) $(CH_3)_3CCH_2CH(Br)C_6H_5$ |
| (v) $CH_3CH(CH_3)CH(Br)CH_3$ | (vi) $CH_3C(C_2H_5)_2CH_2Br$ |
| (vii) $CH_3C(Cl)(C_2H_5)CH_2CH_3$ | (viii) $CH_3CH=C(Cl)CH_2CH(CH_3)_2$ |
| (ix) $CH_3CH=CHC(Br)(CH_3)_2$ | (x) $p-ClC_6H_4CH_2CH(CH_3)_2$ |
| (xi) $m-ClCH_2C_6H_4CH_2C(CH_3)_3$ | (xii) $o-Br-C_6H_4CH(CH_3)CH_2CH_3$ |

10.2 નીચે દર્શાવેલા સંયોજનોના IUPAC નામ લખો :

- | | | |
|----------------------------|-------------------------------------|---------------------------------|
| (i) $CH_3CH(Cl)CH(Br)CH_3$ | (ii) $CHF_2CBrClF$ | (iii) $ClCH_2C\equiv CCH_2Br$ |
| (iv) $(CCl_3)_3CCl$ | (v) $CH_3C(p-ClC_6H_4)_2CH(Br)CH_3$ | (vi) $(CH_3)_3CCH=CClC_6H_4I-p$ |

10.3 નીચે દર્શાવેલા કાર્બનિક હેલોજન સંયોજનોનાં બંધારણો લખો :

- | | |
|--|---------------------------------------|
| (i) 2-ક્લોરો-3-મિથાઈલપેન્ટેન | (ii) p -બ્રોમોક્લોરોબેન્ઝિન |
| (iii) 1-ક્લોરો-4-ઈથાઈલસાયક્લોહેક્ઝેન | (iv) 2-(2-ક્લોરોફિનાઈલ)-1-આયોડોઓક્ટેન |
| (v) 2-બ્રોમોબ્યુટેન | (vi) 4-તૃતીયક-બ્યુટાઈલ-3-આયોડોહેપ્ટેન |
| (vii) 1-બ્રોમો-4-દ્વિતીયક-બ્યુટાઈલ-2-મિથાઈલબેન્ઝિન | (viii) 1,4-ડાયબ્રોમોબ્યુટ-2-ઈન |

10.4 નીચેના પૈકી કોની દ્વિધ્રુવ ચાકમાત્રા સૌથી વધુ છે ?

- | | | |
|----------------|---------------|---------------|
| (i) CH_2Cl_2 | (ii) $CHCl_3$ | (iii) CCl_4 |
|----------------|---------------|---------------|

10.5 હાઈડ્રોકાર્બન C_5H_{10} અંધારામાં ક્લોરિન સાથે પ્રક્રિયા કરતો નથી પરંતુ તે સૂર્યપ્રકાશમાં માત્ર એક જ મોનોક્લોરો સંયોજન C_5H_9Cl આપે છે. આ હાઈડ્રોકાર્બનનું બંધારણ જણાવો.

10.6 C_4H_9Br સૂત્રવાળા સંયોજનોના સમઘટકો લખો.

10.7 નીચે દર્શાવેલા સંયોજનોમાંથી 1-આયોડોબ્યુટેનની બનાવટ માટેના સમીકરણો લખો :

- | | | |
|------------------|----------------------|------------------|
| (i) બ્યુટેન-1-ઓલ | (ii) 1-ક્લોરોબ્યુટેન | (iii) બ્યુટ-1-ઈન |
|------------------|----------------------|------------------|

10.8 ઉભયદંતી કેન્દ્રાનુરાગી પ્રક્રિયક એટલે શું ? ઉદાહરણ સહિત સમજાવો.

- 10.9 નીચે દર્શાવેલી પ્રત્યેક જોડીમાંથી કયું સંયોજન S_N2 પ્રક્રિયામાં -OH સાથે વધુ ઝડપી પ્રક્રિયા કરશે ?
 (i) CH_3Br અથવા CH_3I (ii) $(CH_3)_3CCl$ અથવા CH_3Cl
- 10.10 તમે એવા બધા આલ્કીન સંયોજનોનું અનુમાન કરો કે જે નીચે દર્શાવેલા હેલાઈડ સંયોજનોની ઈથેનોલમાં સોડિયમ ઈથોક્સાઈડ સાથે ડિહાઈડ્રોહેલોજિનેશન પ્રક્રિયાથી બને છે. તે પૈકી મુખ્ય આલ્કીનને ઓળખો :
 (i) 1-બ્રોમો-1-મિથાઈલસાયક્લોહેક્ઝેન (ii) 2-ક્લોરો-2-મિથાઈલબ્યુટેન
 (iii) 2, 2, 3-ટ્રાયમિથાઈલ-3-બ્રોમોપેન્ટેન
- 10.11 તમે નીચે દર્શાવેલા પરિવર્તનો કેવી રીતે કરશો ?
 (i) ઈથેનોલમાંથી બ્યુટ-1-આઈન (ii) ઈથેનમાંથી બ્રોમોઈથીન
 (iii) પ્રોપીનમાંથી 1-નાઈટ્રોપ્રોપેન (iv) ટોલ્યુઈનમાંથી બેન્ઝાઈલ આલ્કોહોલ
 (v) પ્રોપીનમાંથી પ્રોપાઈન (vi) ઈથેનોલમાંથી ઈથાઈલ ફ્લોરાઈડ
 (vii) બ્રોમોમિથેનમાંથી પ્રોપેનોન (viii) બ્યુટ-1-ઈનમાંથી બ્યુટ-2-ઈન
 (ix) 1-ક્લોરોબ્યુટેનમાંથી n-ઓક્ટેન (x) બેન્ઝિનમાંથી બાયફિનાઈલ
- 10.12 સમજાવો શા માટે
 (i) ક્લોરોબેન્ઝિનની દ્વિધ્રુવ ચાકમાત્રા સાયક્લોહેક્ઝાઈલ ક્લોરાઈડની દ્વિધ્રુવ ચાકમાત્રા કરતાં ઓછી છે ?
 (ii) આલ્કાઈલ હેલાઈડ સંયોજનો ધ્રુવીય હોવા છતાં પાણીમાં અમિશ્રિત છે ?
 (iii) ગ્રિગ્નાર્ડ પ્રક્રિયકોને નિર્જળ સ્થિતિમાં બનાવવામાં આવે છે ?
- 10.13 ફ્લિઓન 12, DDT, કાર્બન ટેટ્રાક્લોરાઈડ અને આયોડોફોર્મના ઉપયોગો જણાવો.
- 10.14 નીચે દર્શાવેલી પ્રત્યેક પ્રક્રિયાની મુખ્ય કાર્બનિક નીપજના બંધારણ લખો :
 (i) $CH_3CH_2CH_2Cl + NaI \xrightarrow[\text{ગરમી}]{\text{એસિટોન}}$
 (ii) $(CH_3)_3CBr + KOH \xrightarrow[\text{ગરમી}]{\text{ઈથેનોલ}}$
 (iii) $CH_3CH(Br)CH_2CH_3 + NaOH \xrightarrow{\text{પાણી}}$
 (iv) $CH_3CH_2Br + KCN \xrightarrow{\text{જલીય ઈથેનોલ}}$
 (v) $C_6H_5ONa + C_2H_5Cl \longrightarrow$
 (vi) $CH_3CH_2CH_2OH + SOCl_2 \longrightarrow$
 (vii) $CH_3CH_2CH=CH_2 + HBr \xrightarrow{\text{પેરોક્સાઈડ}}$
 (viii) $CH_3CH=C(CH_3)_2 + HBr \longrightarrow$
- 10.15 નીચે દર્શાવેલી પ્રક્રિયાની ક્રિયાવિધિ લખો.
 $nBuBr + KCN \xrightarrow{EtOH-H_2O} nBuCN$
- 10.16 પ્રત્યેક જૂથના સંયોજનોને S_N2 વિસ્થાપન પ્રક્રિયા પ્રત્યેની પ્રતિક્રિયાત્મકતાના ક્રમમાં ગોઠવો :
 (i) 2-બ્રોમો-2-મિથાઈલબ્યુટેન, 1-બ્રોમોપેન્ટેન, 2-બ્રોમોપેન્ટેન
 (ii) 1-બ્રોમો-3-મિથાઈલબ્યુટેન, 2-બ્રોમો-2-મિથાઈલબ્યુટેન, 2-બ્રોમો-3-મિથાઈલબ્યુટેન
 (iii) 1-બ્રોમોબ્યુટેન, 1-બ્રોમો-2,2-ડાયમિથાઈલપ્રોપેન, 1-બ્રોમો-2-મિથાઈલબ્યુટેન, 1-બ્રોમો-3-મિથાઈલબ્યુટેન
- 10.17 $C_6H_5CH_2Cl$ અને $C_6H_5CHClC_6H_5$ પૈકી કયું સંયોજન જલીય KOH વડે વધુ સહેલાઈથી જળવિભાજન પામે છે?
- 10.18 p-ડાયક્લોરોબેન્ઝિનનું ગલનબિંદુ અને દ્રાવ્યતા તેના o-અને m-સમઘટકો કરતાં વધુ હોય છે. ચર્ચો.
- 10.19 નીચે દર્શાવેલા પરિવર્તનો કેવી રીતે થાય છે ?
 (i) પ્રોપીનમાંથી પ્રોપેન-1-ઓલ
 (ii) ઈથેનોલમાંથી બ્યુટ-1-આઈન
 (iii) 1-બ્રોમોપ્રોપેનમાંથી 2-બ્રોમોપ્રોપેન

- (iv) ટોલ્યુઈનમાંથી બેન્ઝાઈલ આલ્કોહોલ
- (v) બેન્ઝિનમાંથી 4-બ્રોમોનાઈટ્રોબેન્ઝિન
- (vi) બેન્ઝાઈલ આલ્કોહોલમાંથી 2-ફિનાઈલઇથેનોઈક એસિડ
- (vii) ઇથેનોલમાંથી પ્રોપેનનાઈટ્રાઈલ
- (viii) એનિલીનમાંથી ક્લોરોબેન્ઝિન
- (ix) 2-ક્લોરોબ્યુટેનમાંથી 3, 4-ડાયમિથાઈલહેકઝેન
- (x) 2-મિથાઈલ-1-પ્રોપીનમાંથી 2-ક્લોરો-2-મિથાઈલપ્રોપેન
- (xi) ઇથાઈલ ક્લોરાઈડમાંથી પ્રોપેનોઈક એસિડ
- (xii) બ્યુટ-1-ઈનમાંથી *n*-બ્યુટાઈલઆયોડાઈડ
- (xiii) 2-ક્લોરોપ્રોપેનમાંથી 1-પ્રોપેનોલ
- (xiv) આઈસોપ્રોપાઈલ આલ્કોહોલમાંથી આયોડોફોર્મ
- (xv) ક્લોરોબેન્ઝિનમાંથી *p*-નાઈટ્રોફિનોલ
- (xvi) 2-બ્રોમોપ્રોપેનમાંથી 1-બ્રોમોપ્રોપેન
- (xvii) ક્લોરોઇથેનમાંથી બ્યુટેન
- (xviii) બેન્ઝિનમાંથી ડાયફિનાઈલ
- (xix) તૃતીયક-બ્યુટાઈલ બ્રોમાઈડમાંથી આઈસોબ્યુટાઈલ બ્રોમાઈડ
- (xx) એનિલીનમાંથી ફિનાઈલઆઈસોસાયનાઈડ



10.20 આલ્કાઈલ ક્લોરાઈડ જલીય KOH સાથેની પ્રક્રિયાથી આલ્કોહોલ બનાવે છે, પરંતુ આલ્કોહોલીય KOH સાથેની પ્રક્રિયાથી મુખ્ય નીપજ તરીકે આલ્કીન આપે છે. સમજાવો.

10.21 પ્રાથમિક આલ્કાઈલ હેલાઈડ C_4H_9Br (a) આલ્કોહોલીય KOH સાથે પ્રક્રિયા કરી સંયોજન (b) આપે છે. સંયોજન (b) HBr સાથે પ્રક્રિયા કરી (c) આપે છે, જે (a)નો સમઘટક છે. જ્યારે (a) સોડિયમ ધાતુ સાથે પ્રક્રિયા કરી સંયોજન (d) C_8H_{18} આપે છે, જે *n*-બ્યુટાઈલ બ્રોમાઈડ સાથે સોડિયમની પ્રક્રિયા દ્વારા બનતા સંયોજનથી ભિન્ન હોય છે. સંયોજન (a)નું બંધારણીય સૂત્ર લખો અને બધી પ્રક્રિયાઓ માટેના સમીકરણો લખો.

10.22 શું થાય છે ? જ્યારે










- (i) *n*-બ્યુટાઈલક્લોરાઈડની આલ્કોહોલીય KOH સાથે પ્રક્રિયા કરવામાં આવે છે.
- (ii) બ્રોમોબેન્ઝિનની શુષ્કઈથરની હાજરીમાં Mg સાથે પ્રક્રિયા કરવામાં આવે છે.
- (iii) ક્લોરોબેન્ઝિનનું જળવિભાજન કરવામાં આવે છે.
- (iv) ઇથાઈલક્લોરાઈડની જલીય KOH સાથે પ્રક્રિયા કરવામાં આવે છે.
- (v) મિથાઈલ બ્રોમાઈડની શુષ્કઈથરની હાજરીમાં સોડિયમ સાથે પ્રક્રિયા કરવામાં આવે છે.
- (vi) મિથાઈલક્લોરાઈડની KCN સાથે પ્રક્રિયા કરવામાં આવે છે.

લખાણ સંબંધિત કેટલાક પ્રશ્નોના ઉત્તર

- 10.1** (i) $CH_3CH_2CH(CH_3)CHClCH_3$ (ii) 
- (iii) $CH_3CH_2CH_2CHCH(I)CH_2CH_3$ (iv) $BrCH_2CH=CHCH_2Br$
- $\begin{array}{c} | \\ H_3C-C-CH_3 \\ | \\ CH_3 \end{array}$
- (v) 

10.2 આલ્કોહોલનું આલ્કાઈલ આયોડાઈડમાં રૂપાંતર કરવા માટે KIની સાથે H_2SO_4 નો ઉપયોગ કરી શકાતો નથી. કારણ કે તે KIને અનુવર્તી HIમાં રૂપાંતરિત કરી દે છે, ત્યારબાદ તેનું I_2 માં ઓક્સિડેશન કરે છે.

10.3 (i) $ClCH_2CH_2CH_2Cl$ (ii) $ClCH_2CHClCH_3$ (iii) $Cl_2CHCH_2CH_3$ (iv) $CH_3CCl_2CH_3$

- 10.4 (i)  બધા હાઈડ્રોજન પરમાણુઓ સમાન છે, તેથી કોઈ પણ એક હાઈડ્રોજનનું વિસ્થાપન સમાન નીપજ આપે છે.
- (ii) $C^aH_3C^bH_2C^cH_2C^bH_2C^aH_3$ સમાન હાઈડ્રોજન પરમાણુઓને a, b અને c જૂથમાં વહેંચવામાં આવ્યા છે. સમાન હાઈડ્રોજનના વિસ્થાપનથી સમાન નીપજ મળે છે.
- (iii) $C^aH_3C^bHC^cH_2C^dH_3$  તેવી જ રીતે સમાન હાઈડ્રોજન પરમાણુઓને a, b, c અને d જૂથમાં વહેંચવામાં આવ્યા છે. આમ ચાર સમઘટકીય નીપજો શક્ય બને છે.
- 10.5 (i)  (ii)  (iii)  (iv) 
- (v) CH_3CH_2I (vi) 
- 10.6 (i) ક્લોરોમિથેન, બ્રોમોમિથેન, ડાયબ્રોમોમિથેન, બ્રોમોફોર્મ, ઉત્કલનબિંદુ આણ્વીયદળ વધવાની સાથે વધે છે.
- (ii) આઈસોપ્રોપાઈલક્લોરાઈડ, 1-ક્લોરોપ્રોપેન, 1-ક્લોરોબ્યુટેન, આઈસોપ્રોપાઈલક્લોરાઈડ શાખીય હોવાના કારણે 1-ક્લોરોપ્રોપેન કરતાં નીચું ઉત્કલનબિંદુ ધરાવે છે.
- 10.7 (i) $CH_3CH_2CH_2CH_2Br$ પ્રાથમિક હેલાઈડ હોવાના કારણે કોઈ અવકાશીય અવરોધ હોતો નથી.
- (ii) $CH_3CH_2CH(Br)CH_3$ દ્વિતીયક હેલાઈડ, તૃતીયક હેલાઈડ કરતાં વધુ ઝડપી પ્રક્રિયા કરે છે.
- (iii) $CH_3CH(CH_3)CH_2CH_2Br$ મિથાઈલ સમૂહ હેલાઈડ સમૂહની નજીક હોવાના કારણે અવકાશીય અવરોધ વધે છે અને પ્રક્રિયા વેગ ઘટે છે.
- 10.8 (i)  તૃતીયક કાર્બોકેટાયનની વધુ સ્થાયીતાના કારણે તૃતીયક હેલાઈડ, દ્વિતીયક હેલાઈડ કરતાં વધુ ઝડપી પ્રક્રિયા કરે છે.
- (ii)  પ્રાથમિક કરતાં દ્વિતીયક કાર્બોકેટાયનની વધુ સ્થાયીતાના કારણે
- 10.9 A =  B = 
- C = $RMgBr$ R = CH_3CHCH_3 
- $R^1 = H_3C-C(CH_3)_2$ D = $H_3C-C(CH_3)_2-MgX$ E = $H_3C-C(CH_3)_2-H$